

ШАВЕНДЕ

НЕЖЕП ОГЛАН



БТДН
АШГАБАТ 1943

ТУРКМЕНСКИЙ ФИЛИАЛ АКАДЕМИИ НАУК СССР
ИНСТИТУТ ИСТОРИИ, ЯЗЫКА И ЛИТЕРАТУРЫ

СЕКТОР ЯЗЫКА И ЛИТЕРАТУРЫ

ШАБЕНДЕ

НЕДЖЕБ ОГЛАН

Подготовили к печати Н. Ходжаев и П. Агалиев
с предисловием Н. Ходжаева

Под редакцией кандидата филологических
наук Б. А. Каррыева

ТУРКМЕНСКОЕ ГОСОБЪЕДИНЕННОЕ ИЗДАТЕЛЬСТВО
АШХАБАД—1943

СССР ҒЫЛЫМЛАР АКАДЕМИЯСЫНЫҢ ТҮРКМЕНИС-
ТАН ФИЛИАЛЫ. ТАРИХ, ДИЛ ВЕ ЭДЕБИЯТ
ИНСТИТУТЫ

ДИЛ ВЕ ЭДЕБИЯТ СЕКТОРЫ


АКР
6022

ШАБЕНДЕ

НЕЖЕП ОГЛАН


Чана тайярланлар: Н. Хожәев ве П. Агалыев
Сөз башы язан Н. Хожәев

Филология ылымларының кандидаты
Б. А. Гарриевич редакциясы билен



БИРЛЕШЕН ТҮРКМЕНДӨВЛЕТНЕШИР
АШГАБАТ—1943

ЕВ_1943_AKS_1024



Суратчы Ивченко Д.
*Техредактор Волянская О.
Корректор Дурдыев Меликгулы

Өнүмчилиге берилди 12/XI—42 й. Чап этмәге ругсат эдилди

27—43 й. Чап листи 2,75. Автор листи

БТДН 391 Тиражы 5.000. Заказ № 2450. И 0916

ТССР ХКС янындакы метбугат ишлери управлениесинин Поли-
графкомбинатында чап эдилди, Ашгабат шәхери, Сивинская 22.

СӨЗ БАШЫ

Түркмен халкы шахырларыны асырлар бөйи сөйүши ялы, багшыларыны, сазандаларыны хем чун йүрекден сөймеги башарып олара улы хормат гоюп гелйәр.

„Хер ишиң хайры ягшыдыр,
Тойын гелшиги багшыдыр“

диен халк накылы төтөнден айдылмандыр. Багшылар тойын, томашаның гелишиги, мәрекәнин ярашыгы болупдырлар. Олар айдян айдымлары, чалян якымлы сазлары билен көпчилигин йүрегинден туруп, яданлара дынч, гамлылара теселли берипдирлер, айдян ышки роман ве дессанлары билен яшларың зовкына зовк гошуп, гожалан йүрекleri гобсундырыпдырлар, айдян гахрыманчылык романлары, эпослары билен көпчилигин гайратына гайрат гошупдырлар.

Гечмишде яшап өтен шахырларымызың ве языжыларымызың дөреден эсерлеринин эп-эсли бир бөлеги шоларың үсти билен агыздан-агыза гечирилип бизиң заманамыза гелип етишди. Ленин—Сталин милли сыясатының саясында гүн сыйын өсйән милли формалы, социалистик мазмунлы медениетимизиң ве чепер эдебиятымызың өсүшинде улы орун тутян медени мирасымызын шу гүне гелип етишмегинде хем халк багшылары белли орун тутярлар.

Багшылар диңе бир айдым, гошгылары саза гошуп айдян хош оваз адамлар болмаклары билен чәкленмән, олар өзлериниң айдян улы-улы эсерлериндәки шахырлар, языжылар тарапындан дөредилең типлериң хер бирине берилең айры-айры хәсиетleri, өз динлейжилериниң гөз өңине гетирйән сөзлер ве херекетлер билең гөркезип актёрлык роляны хем ерине етирипдирлер.

Багшылар-сазандалар йөнекей адамлар дәлдир, оларың гелең ерине байлык-дөвлет гелермиш. Олар енижилик гүйже

эе болан адамлардыр“ диен дүшүнже эсасында дөрән бир нэ-
че аталар сөзи довам эдип гелйэр.

„Юрда бела гелер болса,
Төре билен тозан гелер;
Юрда дөвлет гелер болса,
Багшы билен озан гелер“

Шу ве шуна мензеш энчеме накыллар багшыларың, са-
зандаларың бизин дурмушымызда эе болан хорматыны, шөх-
ратыны, дабарасыны гөркезйэрлер.

Багшыларың, сазандаларың халк тарапындан дөредилен
улы уссады бар. Кэбир мифики дүшүнжелере гөрэ олар өз-
лериндэки енижилик гүйжи шол өзлеринин уссады Ашык-
айдындан алярлармыш, айдышып енен вагтларында шоның
ады билен еңйэрмишлер.

Багшы ве сазандаларың еңижилик гүйчлери хакындакы
бу дүшүнже халк дөредижилигине ве классык шахырлары-
мызын дөредижиликлерине-де гечипдир. Ислэр гахрыманчы-
лык, ислэр ышки, ислэр фантастик, ислэр социал темадакы
эсерлер болсын, шоларың хеммесинде сазың, чепер сөзин
енижилик ролы белли дережеде өзине орун алыпдыр. Муна
мысал: гахрыманчылыга дегишли түркмен халк эпосы „Гөр-
оглыда“ дутарсыз ери ёк. Оның „Өвез өйленен“ бөлүминде
сазың, чепер сөзиң гудрети хакында шейле дийилйэр: Гөр-
оглы Леке патышаның гызы Гүлрухы Өвезе алып бермек
үчин, Леке патышаның шөхерине баряр. Гүлрухың багбаны
Сансар бабаның өйини салгы алып, оның билен танышяр ве
она өзиниң максадыны гүррүн эдип берйэр. Сансар баба бол-
са Гүлрухың көшгине адам оглы-адамзадын гирип билмеже-
гини, барды-гелди йүз мүн мушакгат билен гирэенде-де
оның жадыгөй еңнеси Хупнышана душуп, агач, я-да даш бо-
луп шол көшкде өмүрлик галжагыны айдяр.

Эмма Гөроглы ол көшке гирйэр. Голындан ынсан сыпып
билмейэн мешхур жадыгөй Хупнышаны сазының гудрети би-
лен өзине боюн эгдирйэр. Гүлрухы көшкден чыкарып алып
гачмакда ол жадыгөйи өзине көмекчи хөкмүнде пейдаланяр.

Шабендөнин „Саятлы—Хемра“ атлы ышки романында,
эсерин баш гахрыманы Хемра Саят хана яраяр. Сазыны, сөзи-
ни эшиденден сон болса оңа чын йүрекден ашык боляр.
Шол эсерин көмекчи гахрыманларындан ашык Ахмет өз оглы
Хемраны Саят хана говшуруп юрдына гелйэркэ, ёлда оңа
гаракчылар учраяр. Гаракчылар оны өлдүрмекчи болярлар

Эмма ол сазынын гудрети билен гөкден учуп барая дурна-лары ере дүшүрүп, гаракчылар голында өлмөктөн азат бол-яр ве өз юрдына гайдяр.

Магруппи шахырың гахрыманчылык романларындан меш-хур „Юсуп—Ахмет“ романының баш гахрыманлары Юсуп ве Ахмет Гөзел шаның зынданына дүшйәрлер. Ша тарапындан: „Олара нан-сув берениң башы өлүмли, малы таланлы“ диен хөкүм чыкарылар. Шол хөкүме гарамаздан Гарагөз диен гөзел оларын сазына ашык болуп, тэ зындандан бошаянчалар, вагтыны тапып олары иймек-ичмек билен үпжүн эдип дур-яр. Сонра болса Юсуп ве Ахмет шаның көшк шахыры Гөк-жек шахыр билен айдышып, сазда, сөзде үстүн чыкмаклары нетижесинде зындандан бошадыларлар.

Магруппының гахрыманчылык эсерлеринден бири болан „Дөвлетяр“ дессанында хем эдил шуның ялыдыр. Эсерин баш гахрыманы Дөвлетяр Агамәммет ханың зынданына дү-шен вагтында, үч йылдан сон ханың көшк шахырлары Иса-Алы, Муса-Алы билен айдышып, сазда хем сөзде олары ең-меги нетижесинде, хан өз эден әхти боюнча оны зындандан бошатмага межбур боляр.

Магруппының ышки-фантастик эсерлеринден „Сейпелме-лек-Медхалжамал“ диен эсеринде Сейпелмелек атлы бир йи-гит Медхалжамал диен перизады дүйшинде гөрийәр. Йигит өз сөйгили перизадына говушмак үчин, янының йүз йигит яра-ны билен уграяр. Ёлдашлары ёлда сува гарк болуп хеләк болярлар. Онын еке өзи „дөвлер, аждарлар“ билен-урушяр. Сөйгили перизадының „дөв“ голында эзилйән аял доганыны азат эдип, оның билен доган окашяр ве оны өзи билен алып баряр. Сейпелмелек шонча мушакгатлар чекип сөйгүлисинин янына баран вагтында, сөйгилиси онын йүзине-де серетмейәр. Эмма перизат Сейпелмелегиң сазыны эшиденден сон вели, она жаны-дилден ашык болуп, өзи ялбармага башлаяр ве илки гүлер йүз билен гаршы алмандыгына өтүнч сораяр.

Ышки-социал темадакы эсерлерден бири болан „Ша-сенем-Гарыбын“ халк вариантында, атадан етим галан өйсүз-илсиз гарып йигидиң дине жадылы сазы аркалы ша гызы Шасенеме өйлененлиги хакында гүррүн эдилйәр. Шол дог-рыда эдилйән гүррүңлер еке бир Гүндогар халкларының ара-сында болман, Европа эдебиятчы—алымлары арасында ве бейик рус халкының арасында-да мәлимдир.

1819-1820-нжи йыларда Россия дөвлети тарапындан Түркменистана „сыяхата“ гелен капитан Н.Н. Муравьев Хыва-дан ызына гайданында Шасенем-Гарып хакында эшиден гүррүңлерини ятлап шейле язяр:

„...Соңкы гүнлерде Довдагала, Гызылгала ве Шасенем галаларының харабачылыгының голайларындан гечдик.

Шасенем көшкинин янында как сувы бар экен, кервенлер чөле гитмек үчин ондан герек сувларыны алярлар. Шол ер билен багланшыклы ажайып легендалар айдылар.

Бир бегин Шасенем диен гөзел гызы болан. Диңе өзинин айдымлары ве тамдырасы билен шөхрат газанан өйсүз-илсиз Гарыпатлы яш йигит бу гөзели сөйүпдир. Шасенем огланы сынамак үчин оның еди йыллап айралыкта гезмегини талап эдйэр... Ол даш-төверегини габап алан хер хили ховплар ичинде еди йыллап мысапырчылыкда гезйэр, хер халда озалкы сөйгиси билен гайдып гелйэр... Гарыбың гелмегине үч ай галанда, атасы Шасенеми өзинин бай гоңшысына бермәге сөз берйэр. Сенемиң хемме хайышлары ве гаршылык гөркезмеклиги пейдасыз боляр. Гарып тамдырасыны алып, тойын болуп дуран ери—Шасенемин чадырының янына баряр. Ол гезен юрдыны, өзинин хыжувыны ве гайгы-гамларыны аңладян ышки айдымларыны айдып, дутарының киришлерине какяр. Оның сөзлери—овазы ве ялынлы дуйгылары хеммени боюн эгдирйэр... Оның айдымларының гудрети билен Шасенемиң атасы гызыны Гарыба берйэр...¹⁾

Айдымчының, сазың кувваты-гүйжи, гудрети хакында айдылян шуның ялы мысаллары түркмен халк дөредижилигинде ве классык шахырларымызың дөредижиликлеринде ислән мөчбериңде тапмак болар. Шуларын хеммеси музыканы, халк багшыларыны, айдымчылары дабараландырмагын, шөхратландырмагын, сөймегин ве олары горап сакламагын ымтылышлары нетижесинде йүзе чыкыпдыр.

„Нежеп оглан“ дессаны хем багшы-сазандаларын дурмушыннан язылыпдыр.

Бу эсерин гысгажа мазмуны ашакдакы ялыдыр.

Харазмин (Хорезм) велятында Солтанэсен диен бир хөкүмдар боляр. Оның көшк багшысы Элбент Генже-Гарабаг патышасының арадан чыкан везиринин дул галан яш аялы, Сона гелни дүйшинде гөрүп, оңа ашык боляр.

Генже-Гарабагдан Солтанэсенин юрдына гелен кервенлер йүкини битирип, ызына гайтмакчы болан вагтында Солтан-

¹⁾ Курсивлер менинки (Н. Х.). Цитирленди „Странички прошлого Туркмении“ диен kitapдан. Ашгабат, 1929 й., сах. 58—59.

эсен патышаның янына барярлар. Солтанэсен патыша кервен-
лериң хайышы боюнча өз багшысы Элбенти чагырып мых-
манлара үч-дөрт хен айдып бермеги буюряр. Элбент багшы
айдымыны эзиниң гөрен дүйшинден—Сона гелинден башлаяр.
Сона гелне белет кервенлер ол хакда Солтанэсене ве Элбент
багша гүррүн эдиң берйэрлер, Сонаның гөзеллигини тарып
эдйэрлер.

Элбент багшы шаның хемаяты аркалы шол кервенлер
билен гидип, Сона гелни алып гелйэр.

Сонанын голында овалкы адамсыңдан Нежеп атлы еди
айлык оглы галяр.

Нежеп еди яшына етйэр. Гүнлерде бир гүн Элбент Сол-
танэсениң чакылыгы билен бир яна гитмекчи болаң вагты,
ябысының ийм-сувына гарамагы Нежебе табшыряр. Нежеп
гүндиз ойнап, агшам уклап вагтыны гечирйэр, нетижеде ябы
бир гиже-гүндиз ач-сувсуз галяр.

Элбент багшы ябының ийдедилмәнлигини баханалап Не-
жеби уряр, хорлаяр.

Нежеп өвей атасыңдан бу арыны сазда ве сөзде енип
алмак максады билен, багшы ве сазандаларың уссады Ашык-
айдыңың янына гидйэр. Нежепагыр ягдайларда яшап оның
хызматында еди йыл болаңдан соң ызына гайтмага ругсат
сораяр. Уссады она сынаг этмек үчин бир нэче соваллар
берйэр, Нежеп ол совалларың хеммесине жогап берйэр.
Етишдирен шәгирдиниң берен жогапларыңдан вагты хош
болаң уссады—Ашыкайдың эзиниң мешхур дутарыны Нежебе
багышлаяр ве бир нэче пенди-несихат эдиң оны ёла саляр...

Нежеп Солтанэсен патышаның ве оның эмелдарларының
хузурында өвей атасы Элбент билен айдышып, сазда хем
сөзде оны еңйэр.

Элбент еңилеңсоң ша оны масгаралап көшгинден ковяр,
оның орнына өз көшкинде Нежеби алып галмагың пикирине
гиришйэр. Ша: „Нежебе шу ерден гыз алып берсек хич яна
гитмез“ диен пикир билен думлы-душа хабар иберип, кырк-
гиче гүндизлик той башлаяр. Шаның өйлендирмекчи боляң
пикириңден Нежеп хабарсыз. Тойың багшы ве сазандалыгыны
Нежебе табшыряр.

Нежеп отуз еди гиже-гүндиз айдым айдып саз чаланың-
даң соң, оның дабарасы Солтанэсениң арадаң чыкаң везири-
ниң гызы Мылайым хана етишйэр. Мылайым хан хызматгә-
рини иберип, ассырынлык билен Нежеби өз көшкине чагыряр.

Солтанэсен Нежеби ве Мылайым ханы өлүме буюряр,

эмма иң соңында Ахмет бег атлы бир серкерде олары өлүмден халас эдип Нежеби Мылайыма өйлендирйэр.

Авторын шейле тематикада эсер язмак билен гөз өңинде тутан баш максады саз-сөхбети, музыканы шөхратландырмак болупдыр. Ол бу эсеринде бир нэче меселелере дегип гечйэр. Шол меселелерден бири шаларың, солтанларың музыкага ве умуман сунгат адамларына түйс эксплоататорлык гөзи билен, первайсызлык, текепбирлик, эсгермезлик гөзи билен гарандыкларыны паш эдйэр. Муны автор шаның көшкінде өмринин ахырына ченли хызмат эдип гелен Элбент багшының иң соңында масгара эдилип ковулмагы ве оның орнына кабул эдип алан багшысы Нежеби өлүме хөкүм этмеги билен субут эдйэр.

Икинжи меселе хер бир адамың өз кэрини өкде болмак меселесидир.

Яш Нежебин көшк багшысы Элбенди еңмеклиги, Нежебин ёкаркы уссатдан тэлим алмагы ве өз кэрини өкде болмагыдыр. Автор шоны гөркезмек билен багшыларың ве сазандаларың өз кэрлеринин техникасыны эле алан уссатлар болмагыны оларың өңинде дүйп везипе эдип беллейэр.

Үчүнжи меселе аял-гызларың саза-музыка гатташыклары барададыр.

Автор бу барада хем (өз яшан заманасына ве жемгыет гурулшыгына таранында) бир нэче прогрессив пикирлери өңе сүрйэр. Аял-гызлар саз-сөхбете гатташмакда эркеклер билен дең хушуклы болмалыдыр. Автор бу пикирини өзинин эсеринде гатташдырян Сона гелнин, ховза сува гелен чарвадар гелнин, Нежеби шаның тойындан алып гайтмага баран чорының, иң сонында хем Мылайым ханың үсти билен берйэр.



„Нежеп оглан“ дессанының голязмасы хенизе ченли эле дүшүрилен дэлдир. Бу хакда бар болан хемме материаллар халк багшыларының ве яшулыларың сөзи боюнча язылып алынды.

Бу эсерин үстини долдурмакда Өре багшы Сейитмәммет оглы ве Мәммеданна Сопы багшы огуллары айратын хем улы көмек этдилер. Эсери чапа тайярлан вагтымызда ЫАТФ-ың голязмалар фондында бар болан хемме материаллар пейда-

ланылды.*) Шоңа гарамаздан эсерин шу неширине диңе Дашховуз варианты диймек болар.

Бу эсерин авторы хакындакы меселе хэзирликче гутарныклы такыкланмаса-да, багшылар арасында довам эдип гелйэн гүррүнлер оны Шабенде шахырыңкы диймэге бизе эсас дөредйэр.

Бу дессаның бүтин кыссалары ве айдымлары билен башдан-ахырына ченли билйэн Мәммеданна Сопы багшы оглы эзиниң 1822-нжи йылда энеден догуп 70 яшында—1892-нжи йылларда арадан чыкан атасы Сопы багшыдан накыл эдип, „Нежеп оглан“ эсерини язан Шабенде шахыр дийип тассык-лаяр. Багшы Назар Бага хем шол пикире гошуляр. Шейлекде бу эсер Шебенде шахыр тарапындан язылан „Нежеп оглан“ дессанының фольклорлашан халк варианты болуп чык-яр. Бу эсерин голязмасы тапылманы үчин, шу биринжи нешириниң долы я-да долы дэлдиги хем хэзирликче чөзүлмедик бир меселедир. СССР Ылымлар Академиясынын Түркменис-тан Филиалының Тарых, дил ве эдебият институтынын бу хакда алып барян дернев ишлери гелжекде шол меселелериң үстини гутарныклы ачар дийип умыт эдйэрис.

Н. Хожаев.

*) 1. Дашховуз областының Көнеүргенч район, Бәшинжи оба советине гарашлы „Тэзе дурмуш“ колхозының колхозчысы Нуры Халык оглының сөзи боюнча язылып алынган вариант, язып алан Ата Атамырат оглы, 1939 й. 12-июнь.

2. Абдырахман Ширмәммет оглының сөзинден язылан вариант (Абдырахманың аслы Дашховуздан, хэзир Гызылэтрек районынын Акяйла обасында яшайр) язып алан П. Агалыев, 26/XII—40 й.

3. Сарыев Г. тарапындан язылып алынган, вариант, 7/VI—41 й.

4. Дашховуз областынын Тагта район, Гарагулак оба советине гарашлы Карль Маркс адындакы колхозда яшайн Ёре багшы Сейитмәммет оглындан язылып алынган вариант, язып алан П. Агалыев. 27/V-40 й.

5. Дашховуз областынын Көнеүргенч районындан мешхур багшы Мәммеданна Сопы багшы оглындан язылан вариант, язан Аба Гарриев, 1939 й.



НЕЖЕП ОГЛАН

Эмма равылар аңдаг ровайт кыларлар ким, гадым эйямда, Харазмдин юрдында¹⁾ Солтанэсен патыша диен бир патыша бар эрди. Атарманлыкда, чапарманлыкда, ашлылыкда, гылычлылыкда бир өзи эрди.

Гүнлерде бир гүн оның юрдына Генже-Гарабаг диен юртдан бир бөлек кервен гелди. Ол

¹⁾ „Дияр велятында“ диен варианты хем бар. Бизиң пикиримизче Харазмдин юрды диен вариант догры болса герек. Чүнки Генже-Гарабага гидйән кервенлер, эсерде гөркезилшине гөрә, ёлда Ашыкайдында дүшүп өтйәрлер. Ашыкайдың габры болса Хорезмдедир.

кервенлер сатжагыны сатды, алжагыны алды, өз юртларына гайдарман болдылар. Олар отурып өз-ара маслахат этдилер:

— Биз мундан юрдымыза баран вагтымызда: „Солтанэсен патышаның юрдында гең-энайы нэме гөрүп эшитдиңиз?“ дийип хабар сорарлар. Биз хем: «Аргышымызы битирип гайтдык» дийсек, бу гепимиз келте болар. Гелиң патышаның янына баралың. Юрдының багшысындан, ягшысындан, дөп-адатындан, ресим-кадасындан хабар алалың, — дийишдилер.

Булар: «Шол ягшы-да, шол ягшы» болушып, патышаның янына уградылар. Патышаның арз жайына барып, гол говшурып, салам берип дурдылар.

— Хә, мыхманлар, нэме арзыңыз бар?

— Тагсыр патышахымыз, биз сизин юрдыңызга Генже-Гарабагдан гелипдик. Сатжагымызы сатып, алжагымызы алдык. Инди хем ругсат берсеңиз, юрдымыза гайтсак диййәрис.

— Көп ягшы эдипсиңиз, гитсеңиз ёлыңыз хайырлы болсын, ругсатдыр.

— Эй патышажым, биз сизин юрдыңызын хич бир ресим-кадасы билен таныш бола билмедик.

— Бизин юрдымызда гең-энайы када ёкдыр, өз юрдыңызын ресим-кадасындан айдып отурың.

— Тагсыр патышажым, бизин юрдымызда хем гең-энайы ресим-када ёк вели, йөне бизин илата мыхман болуп баран адамлары саз-сөхбет билен уградярлар. Эмма сиз болсаңыз оның ялы этмән: «гитсеңиз ругсатдыр» дийип айтдыңыз. Тагсыр, сизин саз-сөхбетсиз угратмакчы болышыңызы келтерәк гөрдик, — дийдилер.

Патышаның бир багшысы барды, оның адына Элбент багшы диердилер.

Патыша:

— Мыхманларың гөвни саз-сөхбет исләпдир. Деррев бар-да Элбент багшыны алып гел, — дийип, бир атлыны иберди.

Ясавул атланып гидиберсин. Инди хабары Элбент багшыдан эшидиң. Элбент багшы аялсызды. Ол хемише өйленмегиң пикиринде, көй-көчесинде гезерди.

Айдан ай гечди, гүнден гүн гечди, ол гиже ятырка бир дүйш гөрди. Дүйшинде Сона диен бир овадан гелни гөрди. Элбент багшы бу гелинден:

— Саңа ким диерлер ве хайсы ериң сонасы-сын? — дийип сорады.

Онда ол гелин:

— Несип болса, сениң сонандырын, — дийип мылайымлык билен хал-ахвал сорап, Элбент багшының якын янында отурды.

Элбент багшы оның билен мухупбети-мухупбете гатып, өпушип, гучушып отуран махалында, патышаның иберен атлысы бәрден барып:

— Ахов, Элбент багшы, өйиңде бармысың? — дийип гыгырды. Элбент багшы бу якымсыз сесе тисгинип оянды. Гөрсө: Соңа гелинде ёк, зат-да ёк. Еринден галып гапа чыкса, бир атлы абанып дур. Атлы Элбент багша йүзленип:

— Сени патыша чагыряр, — дийди.

Онда Элбент багшы ах, вах эдип:

— Патышаның хызматына барара халым ёк. Даңдандан бәри ярамаярын, кесел болупдырын, — дийди.

Ясавул патышаның янына гайдып гелди.

— Патышакым, Элбент багшы кесел болупдыр. Хич зат билен хошы ёк.

— Хей бир агыз, ярым агыз геплемәге ярадымы?

— Хава, патышакым, аз-овлак гүрлешмәге ярады.

— Ики агыз сөз айтмага яран болса, гелмә-ге-де ярар. Хайдан-хай ковуп алып гел. Яраса-да гетир, ярамаса-да гетир!

Ясавул икинжи ёла атланды. Элбент багшы-ның гапысында атыны кесердип дурды-да:

— Эй Элбент багшы! Патышадан буйрук — деррев дутарыңы элиңе алып өңиме дүш! — дийди. Элбент багшы дутарыны алып уграды. Шол барышда патышаның арз жайында пейда болды, баш әгип, салам берди.

Патыша:

— Эй Элбент багшы, бир мертебе адам ибердим, гелмедин, гаты улалан экениң.

— Тагсыр шахым, биринжиде гелмедигими багышлан: даңдандан бәри кесел болуп ятдым.

— Кесел хем болсаң, ал элиңе сазыңы, хемишеки ялы үч гиже-гүндиз, дөрт гиже гүндиз айтдырып отуржак дәл. Гайдарман мыхманлара бир бәш келеме нама айдып берсең болар.

Элбент багшы «ажап болар, шахым» дийип, мыхманларың арасына барды. Гөрсө: ынха бир жаханкеште йигитлер.

Элбент багшы:

— Шулар ялы гезенде йигитлер хер бир затдан хабарлы болар, дүйшимде гөрөн Сона гелинден бир хабар тутайын, — дийип, элинде сазы, дилинде сөзи, бәш келеме сөз айдар герек:

Агалар, ятырдым бирже дүйш гөрдим,
Ядымдан чыкмаяр ады Сонаның;
Нәгехандан оны гөрүп иш гурдым,
Ядымдан чыкмаяр ады Сонаның...

Оның билен бир дүшекде отурдым,
Аглая-аглая даңым атырдым,
Мен голымдан нэзли ярым йитирдим,
Ядымдан чыкмаяр ады Сонаның.

Кайдан гелдигини биле билмедим,
Шол дилберден хабар ала билмедим,
Багының гүлинден тире билмедим,
Ядымдан чыкмаяр ады Сонаның.

Дилбер билен бага сейран этмедим,
Гол узадып, гоша нарын тутмадым,
Арман көпдир, гужаклашып ятмадым,
Ядымдан чыкмаяр ады Сонаның.

Элбент айдар, беглер, сизден соралы,
Биле билмен, не жайлары гаралы,
Сөвдагәрлер, сизден хабар аралы,
Ядымдан чыкмаяр ады Сонаның.

Элбент багшы бу сөзини тамам эденден сон,
отуран мыхманлар бири-бирине гарап, йылгырыш-
дылар.

Ол вагтда Солтанэсен патыша:

— Эй мыхманлар, багшымызын сазына гөвни-
ңиз етмедими, сөзине гөвниңиз етмедими, я-да
бизе гөвниңиз етмедими? — дийди.

Онда мыхманлар:

— Тагсыр патышакым, хер ким гүлсе өз айбына
гүлйәр.

— Сизин нәме айбыңыз бар?

— Патышакым, бизин юрдымызда-да патыша-
хымыз бар, ол патышаның бир везири барды,
оның аялына Сона гелин диердилер. Ол везир

дүңйәден өтди, Сона гелниң башы бош галды. Оның ат-овазасының дүшмедик юрды ёк экен. Биз шоның тарыпының шу ерлере-де дүшүп йөршиңе ген галып гүлүшдик.

— Эй мыхманлар, ол гелниң ат-овазасы хениз бизиң юрдымыза дүшмәнди. Бу бидөвлет багшының гепырамындан мәлим болмагына гөрә, дүйшинде шол гелине ашык болупдыр. Биз багшымызы иберсек, патышаңыз шол гелни бизиң багшымыза бермезмикә?

— Эй патышахым, шаларың дилеги шалардан битер. Сона гелиндагы кырк гелиндир. Сона гелин билен кырк бирдир. Ол гелинлер бир бирлеринден узын-да дәл, гысга-да дәл, аррык-да дәл, семиз-де дәл, хеммеси бир галыпда, бир меңзешдирлер. Ине шол кырк бир гелниң ичинден Сона гелни танап тута билсе, хич бир чыкдайжысыз алып гайдыбермелидир. Эгер танап билмесе, ол адамыны өз топрагындан ковуп чыкарыр.

Патыша Элбент багша гарап:

— Хай, Элбент багшы, сен Сона гелни кырк бир гелниң ичинден танап алып билжекми, я-да ёк? Беллисини эт.

— Пәхей, патышахым, мен Сона гелни сегсен гелниң ичинде гөрсем хем, аркайын сайлап алып билерин!

— Сен эгер Сона гелни танап аларын өйтсәң, кервенлер билен даклыш-да гидибер.

— Тагсыр патышахым, Сона гелне гитмек үчин маңа бир неме теңце билен бир ёрга ат берсәң, баран еримде ишим мәхетдел галмаз ялы, хат берсәң гидиберерис.

Патыша бир гитгир ёрга тайын этдирип, бир неме пул хем берип, Генже-Гарабагың, шасына хат язып Элбент багшының элине берди.

Элбент багшы шаның хатыны голтук жүбисине салып, дутарыны хейкеллейин бойнындан асып, Генже-Гарабагдан гелен кервен билен нирдесин Сона гелин дийип, ёла рована болды. Бәш гүн йөредилер, он гүн йөредилер, он бәш гүн йөрәнлеринден соң Элбент багшы:

— Әй жоралар, мен сизиң аягыңызга гарап яда-дым. Сиз маңа бу ёлын гырыны, чөлини, дагыны салгы берин, мен өзим гидейин, — дийди.

Кервенлер:

— Багшы ага, мундан гитсең, өңинден бир гумлук гелер, оның аңырсы бир кентдир, кентиң аңырсы ене гумлукдыр, ол гумлук билен гидер отырсын, гайранда бир гара баглык пейда болар. Ол гара баглыгың гайрасында бир гара чатма пейда болар. Шол чатма барып дүшсең, шоның ичинде бир кемпир бардыр. Сениң хызматыңы шол кемпир битирер, — дийдилер.

Кервениң аягына йүреги гысып халыс болан багшы, «асса гачан намарт, гушгуна берекет» дийип, ёрга бир жұпт гамчы урды. Он бәш гүнләп әркине гойберилмедик гидижә ёрга гөйә йылдыз сүйнен ялы сүйнди-гидиберди. Гумлукдан гечди, кентиң гарасы гөрүнди, өңинден бир оглан чыкды. Элбент багшы ёрганың башыны чекип:

— Әй оглан, бу кенте нәме дийип ат берйәрлер?

— Ага, бу кентиң адына Төвриз диййәрлер.

Элбент багшы ёрганы Төвризин ичи билен сүриберди. Төвризә геченсоң, гүнбатар тарапта бир жая гөзи дүшди. Ол жай ажап сапалы жайды. Элбент багшының гөвнине «шу жайда бир чай ичип, чилим чекип өтиберсем» диен пикир гелди. Ёрганы сүрүп ишикден барды-да: «Хабарлаш!» ди-

йип гыгырды. Шол заман ичерден бир яш йигит сычрап гапа чыкды-да:

— Ага, нәме хабар герек? — дийди.

Элбент багшы:

— Өтермен ёлагчы, бир чилим берсеңиз, — дийди.

Бу ере бир бөлек ага-бег, төре йигитлер жем болупдылар. Элбент багшы билен хабарлашан йигит товсуп ичери гирди. Онда ичердәки йигитлер:

— Дашардакы ким?

— Аркасында дутары бар, «өтермен ёлагчы, бир чилим берсеңиз» дийип сораяр.

— Аркасында дутары болса, мәреке гөрүп йөрән йигитдир. Атыны тут, ичери гирсин, чилим бер, чай ичсин, — дийдилер. Ол йигит ишиге гелип, Элбент багшының атдан дүшүп, ичери гирмегини сорады. Көп вагтдан бәри мәрекә зар болуп йөрән багшы «атдан дүш» диен сөзи эшденинден, ёргадан өзини ташлады. Ичери гирип, йигитлер билен саламлашды. Чилим бердилер, чай бердилер...

Йигитлерден бири Элбент багша йүзленип:

— Хов, ага, арканда дутарың бар экени. Багшымысың, сазандамысың, шахырмысың? — дийди.

Онда Элбент багшы:

— Хер хайсындан хем бир нәме бардыр, — дийди.

— Хер хайсындан бир нәме бар болса, бизлер хем бир бөлек гума басылып отуран йигитлер, bize бир-ики нама айдып берсең, бир-ики саз эдип берсең, — дийди.

Онда Элбент багшы өз-өзине «бу йигитлер хем говы йигитлер экени, «хер ким өз дердини пешәр» дийипдирлер, гел-ә, Сонаның сорагыны шулардан хем сорап гөрейинле» дийип, элинде сазы,

Дилинде сөзи, бу йигитлере гарап бир бәш келе-
ме сөз дийсе герек:

Аслы арап атлы бег йигитлерим,
Төвризин беглери, Сона гелдими?
Жыгалары тил-тил, гөзлери местан,
Төвризин беглери, Сона гелдими?

Төвризин дегреси ёлдыр, ёдакдыр,
Үстимизде гурлан чархы-пелекдир,
Энеси хүйридир, гызы мелекдир,
Төвризин беглери, Сона гелдими?

Төвризин дегреси доланма даглар,
Яр-ярдан айрылса ах чекер аглар,
Ачылса ләлелер, гүл болса баглар,
Төвризин беглери, Сона гелдими?

Билбиллер ах чекер гүле етмәге,
Багбан терхос эдер оны тутмага,
Төвризин дагына сейран этмәге,
Төвризин беглери, Сона гелдими?

Элбент айдар, саз аркамда баглыдыр,
Сыналарым чапраз-чапраз даглыдыр,
Аслын сорсан, Генже-Гарабаглыдыр,
Төвризин беглери, Сона гелдими?

Элбент сөзини тамам этди. Отуранлар:

— Дур энтек, багшы ага, — дийдилер. Булар
бири-бирине:

— Бизлер хем Сона гелин дийишип йөрдик.
Бу бидөвлет багшы-да Сона дийип барян экени.
Бу сазы билен, бу сөзи билен, бу ягшы йигитли-
ги билен, бу багшы йигитлиги билен бу барка,

Бизин хич хайсымыза Сона гелин ёкдыр, — дийиш-дилер. Ене бири чыкып:

— Биз баркак Сонаны алжак шу багшымы? — дийип, гахарланды. Ене бири чыкып:

— Муның зенини... өлдүрәенимизде болмаярмы.. — дийди.

Ене бири:

— Дашарык чыкып төвереге середин, адам-гара ёкмы? — дийди.

Төвереге гарадылар, өзлеринден башга иңләр сиңек ёк. «Өлдүрелиң-де, өлдүрелиң!» болушып, Элбент багшының гулак чекгесине урдылар, Элбент багшы бир янына гышарылды. Ол ян гулак чекгесине раст урдылар, бейлесине гышарылды. Элбент багшы ер серменекләп гитди. Ене бири Элбент багшының дутары билен еңсесине урды вели, дутар чым-пытрак болды. Булар уруп, депип, юмруклап өлдүрип барярлар. Элбент багшы «аллажанларым, бу бидөвлетлер өлдүрмегиң кастына дүшдилер герек» дийип, өлен киши болуп ятыберди. Бу йигитлерден бири:

— Эй жоралар, бу багшы-ха өлди, гүн батансон, бир райыша ташларыс, хәзир дашары чыка-ялың, — дийди. Булар дашарык тамың гүнешине чыкып, ики бир, ики бир чатлышып:

— Бу бир ягшы йигит экени, өзи болса багшы йигит экени. Несип этсе, Сонаны алжак экени, несип этмесе гайтжак экени. Хич зат ёк ерден биз муның нахак ганына галдык, — дийишип, бир-бирине «бу сенден болды-да, сенден болды», урдылар жедели.

Инди хабары Элбент багшыдан алалың.

Элбент багшы гөзиниң тейинден гараса, өзинден гайры иңләр сиңек ёк. Элбент багшы «жуда

ягшы, оңай экен» дийип, дутарының улы бөлеклерини йыгнап, дутарың габына салды. Майда бөлеклерини болса эл яглыгына дүвүп, голтугына салды. Эмай билен гапыдан ышыклап серетсе, ябысы өңкиси ялы гаңтарыклы дур. Элбент багшы раст оңайлап, сычана топулжак пишик ялы, йыгжамланып-йыгжамланып бирден ёрганың үстине зынды — эериң үстине галып болды. Элбент багшы «асса гачан намарт» дийип, гача-а... Муның гачып баряныны бир йигит гөрүп:

— Ал гитди-хә, хол гитди... — болушып муның ызындан ковдылар. Горкан багшы, өзиңизе мәлим, бу ковгылара зыгам этдирмеди. Элбент багшы шол гачып отуршына баякы айдылян гумлукдан гечди, бир токайлыга етди, токайың ичинден бир инче ёл гелди. Бу ёл билен гидиберди. «Инди-хә мениң ызымдан етеслери ёк, гел, бир түңчәни гайнадып мес гөк чай ичейин. Ызындан хем сазымы бежерейин, элимде сазым болмаса, дилимде сөзим болмаса, ким мени танажак» дийип, шол токайлыкда дүшди. Токайың гышаршып ятан гуры одунларындан гетирип, чакмагыны чакып, от якды, елимли кәсесини горың гырасында гоюп, елимини юмшатды. Дутарың бөлеклерини еринде жайба-жай гоюп елимлемәге отурды. Дутарының гапагыны даглап, пердесини баглап, киришлерини сазлап, гулакарыны товлады. Дестини дутара каканда токай яңлады. Элбент багшы дутарың сесине хош болуп, уруланына болса гынанып, зар аглап, элинде сазы, дилинде сөзи, бир бәш келеме сөз айдар герек:

Арзув әйләп яра гелип,
Шу болдымы максат маңа...
Бойным буруп зар аглайып,
Шу болдымы максат маңа...

Ышкың лыбасыны гейдим,
Сырымы әлеме яйдым,
Өз дилимден депги ийдим,
Шу болдымы максат маңа...

Отурып гирян агладым,
Кесип жигерим дагладым,
Гитмәге билим багладым,
Шу болдымы максат маңа...

Билмедим ярың хыялын,
Шекер-ширин лебде балын,
Гөрмедим сахыпжамалын,
Шу болдымы максат маңа...

Бойың узын, каддың элип,
Дурма, яр, бизден уялып,
Ашык Элбент яра гелип,
Шу болдымы максат маңа...

Элбент багшы бу сөзини тамам әденден соң
ёрга минип, жылавыны дең тутуп, ёла рована бол-
ды. Элбент ол депеден, ол депә ат салып гидип
отырды, бирден баякы айдылан гара баглык гө-
рүнди, эмма «гара чатма» диени хич гөрүнмейәр-
ди. Элбент ене гидиберди. Бир бейик депәниң
үстине чыкып төверегине серетсе, хол узакда, бир
гырың йүзинде гара япынжа серилен ялы болуп
бир зат гөрүнйәр. Сүр-хә-сүр, бар-ха-бар, янына
якынлашса, шол кервениң айдан гара чатмасы бо-
луп чыкды.

Элбент багшы бу чатма еиңе сын салды, үсти-
не товук чыкса чатма ашак отуржак, пишик
чыкса-да. Элбент: «гөрмели гөргимиздир-дә» ди-

йип, ёргадан дүшди, хоржыныны элине алып чатманын ишигинден салам берип барды. Чатманын төринде ики дызы гулагындан бир гарыш ёкары сомалып дуран кемпир отыр. Кемпир Элбендин саламына алейик алып, она сын этсе, Элбендин аркасында дутары бар. Кемпириң гөвнине «тойдан ядап гелйән багшыдыр, мениң чатмамы чолакак гөрүп совуландыр-да» диен пикир гелди.

Элбент багшы кемпириң чатмасында бир гүн болды, ики гүн болды, он гүн, он бәш гүн болды, хей гайдар ерде гайданок. Кемпириң о ерден, бу ерден чөпләп гетиренже одуныны болса чай гайнадып түкедип баряр.

Кемпир гүнлерде бир гүн:

— Эй оглым, сениң дүшегин юмшады-ла, мениң бу йыкык чатмамда сен нәмә хөвәс әдип ятырсың? — дийди.

Онда Элбент багшы кемпириң сорагына жогап берип бәш келеме сөз айтса герек:

Эй яранлар, халайыклар,
Гелип гечмели дүньәдир;
Гурбы етен гоч йигитлер
Минип, гучмалы дүньәдир.

Билбил хөвәс әдер гүле,
Көнлим талвас әдер иле,
Яр геленде гүле-гүле,
Гужак ачмалы дүньәдир.

Гүнбе-гүнден халым бетер,
Дадым хачан яра етер...
Ажал гелсе чалып тутар,
Гүлүп гечмели дүньәдир.

Элбенди дийр, адам оғлы,
Сынамда ышк оды долы,
Гаррылардан йигит бовлы,
Өпүп, гучмалы дүңйәдир.

Элбент багшы бу сөзини тамам әдип:

— Эй мама жан, шу ерден бизиң юрдымыза бир бөлек кервен барды, олар: «бизиң юрдымызың везириниң Сона атлы гелни дул галды» дийип, гүррүн этдилер. «Мен шоның үчин гелйәрин» дийип, Солтанәсен патышаның язан хатыны чыкарып кемпире берди. Кемпир яшлығында көп окан соватлы экен. Хаты окап гөрүп:

— Эй оғлым, мамаң нас пулыны етирсен, бу хызматыңы битирсе герек, — дийди.

Онда Элбент багшы:

— Эй мама жан, шу хызматымы битирсен, герегинң нас пулы болса, оны гайгы әтме, — дийди. Бу сөзден соң мама хаты чермегине салып, патышаның хызматына дүңк ясады. Барып хаты патышаның элине берди. Патыша хаты окап гөрүп:

— Эй мама, өзи Солтанәсен патышаның адамсы болса, мениң гаршылыгым ёк. Бар-да Сонаның өзини гөвнет, — дийди. Кемпир Сона гелниң янына бакан өкжәни гөтерди. Сона гелниң болян жайына барды.

— Вах, Сона жан, гургунжамысың? — дийип мазалы, сүйжә сөзлерден гүррүн ачып уграды. Шол бармана гүррүниң арасына Элбент багшыны гетирип:

— Эй Сона жан, шейле бир пәкизе мыхман йигидим бар. Өзи бир багшы йигит, хем-де ягшы йигит, сен-де бир гүл, өзиң-де дул. Ол йигит хем бир велятың арзылы багшысы. Саз-сөхбет билен өмриңи шатлык билен гечирерсиң. Бейдип ба-

шы бош отураныңдан, шоңажык барагасан ненен
маслахат гөрйәрсин? — дийди.

Онда Сона:

— Эй мама жан, мениң элимде еди айлыжак
чагам бар. Шоны ынжытман саклайын дийсе ба-
раярын дийди.

— Эй гузым, сениң бир огланың дәл, етмиш
огланың болса-да, ол саклап билжек адам, — ди-
йип, чатмасына тарап тозаберди. Шол гайдышы-
на Элбент багшының янына гелип:

— Эй оглым, патыша разы болды, Сона-да ра-
зы болды, сөйүнжими бер! — дийди. Элбент багшы
ики саны гызыл тылланы кемпириң этегине таш-
лады. Кемпир муңа шат болуп: «Эй оглым, ёрга-
ның ардыны галыңрак эт-де галаның гайра дүйби-
не барыбер, биз хем шол ерде боларыс» дийип,
кемпир Сонаның жайына тарап тозаберди. Кем-
пир шол барышда Сонаның янына барып, докуз
йылдан бәри мес болуп ятан шерапдан бир кәсә-
ни долдурып берди, йүзине докуз гат пердәни
өртүп, тап-тайын болуп дурды. Элбент багшы хем
ёрганы эерләп бәрден барды. Кемпир Сонаны Эл-
бендин ардына миндирди, Нежеп жаны болса ики-
синиң арасына берди.

Элбент багшы кемпир билен хошлашып ёла
рована болды. Ол хәлки енжилен еринден горка-
горка, саг-саламат гечди. Шол гидип отуршы-
на даң-сәхер чагы бир сапалы жая етишди.
Гүллер ачылып, билбиллер сайрап, гумрылар оваз
әдиң, булаклар шарлап хер тарапа акып баряр...
Элбент багшы:... «Гел-ә, шу ерде жанымы барлап
гөрейин» дийип, бир тер ховзың янында ёрганың
башыны чекди. Сонаны, Нежеп жаны атдан дү-
шүрди. Сона йүзи докуз гат пердели барк уруп
дур. Шол ерде Элбент багшы Сона гарап, «Гел

бир назар салышалы» дийип, голында сазы, дилинде сөзи бәш келеме сөз айдар герек:

Мен саңа ашыкдым, билмедин өзин,
Маңа бир назарың сал, Сона гелин!
Өлинчәм ашык мен гөрели бойың,
Маңа бир назарың сал, Сона гелин.

Эдип сен делили, болуп сен дарга,¹⁾
Арамызда гезди бир дилли гарга,
Салсаң алагайыш, минсен гыр ёрга,
Маңа бир назарың сал, Сона гелин.

Этегңе дөкейин дүрли иймиши,
Якаңа дүзейин алтын-күмүши,
Гөзеллер ичиния сен яшылбашы,
Маңа бир назарың сал, Сона гелин.

Элбент айдар, айланайын өзинден!
Гоша халларындан, гара гөзинден,
Гужаклап бойнындан өпсем йүзинден,
Маңа бир назарың сал, Сона гелин.

Элбент багшы бу сөзини тамам эдип, Сона гелниң ачылышмагына гарашды. Сона гелин хәли хем йүзи пердели дур. Элбент багшы өз-өзине:

— Аллажанларым, мениң бу алып баряным көр, шел, я-да отуран бир лал болса билдимми, шуның йүзини бир гөрейин, — дийип, пердәни еке-екеден серипмәге башлады, еди гатыны серпип секизинжи гатына гезек геленде, Элбент багшының гөзи думанлап гитди. Йүзлери он төрди ги-

¹⁾ *Дарга (дарыга)* — бу ерде ериң-юрдың эеси, хәким манасында.

жәниң айы кимин, хелал гашлы, мервер дишли,
марал йөришли, давут товушлы, кепдери топук,
газ боюн, мурча миян тарып эдип аңырсына чы-
кар ялы дәл. Элбент багшы:

— Аллажанларым, муның Сонадыгы рас бол-
дов. Мундан бир поса диләйин, өзиниң ырайы,
вагты хошлугы билен берсе алагайын, бермесе
терсине гитмәйин, — дийип, Элбент багшының
элинде сазы, дилинде сөзи, сәхер чагы Сона ге-
линден бир поса диләп бәш келеме сөз дийсе
гөрөк:

Бахар болуп яз еллери дегенде
Билбил үркүшмесин, гүл ынжымасын;
Өссе бадысаба зүлпиңе дегер,
Бир мой айрылмасын, дил¹⁾ ынжымасын.

Угрында гезип мен, шемс иле камар,
Зүлпиңе дөкүлмиш мүшк иле анбар,
Билиңе ярашан мурассаг кемер —
Узак багладыгың бил ынжымасын.

Гужаклашып — гол салышып гитмедим,
Ракыпларың тагна сөзин этмедим,
Арман көпдир, гиже-гүндиз ятмадым,
Эдеп билең гелйән гол ынжымасын.

Багында етишен бакжалы бары,
Ругсат бер, тирели алма, энары,
Ислесен, тапарсың сөйгили яры,
Иле барып гелен ёл ынжымасын.

¹⁾ Дил — йүрек.

Элбенди, көйинде галдым ховая,
Йүзини мензетдим шемс илен ая,
Лебинден поса бер мен биновая,
Додак терпенмесин, тил ынжымасын.

Элбент бу сөзини тамам эденден соң, Сона гелниң йүзинден айран перделерини жайба-жай гоюп, Сона гелни ве Нежеби ёрганың үстине миндирди. Элбент багшы ёрганы хайдап, илатың бир четинден барды, Оба адамлары Элбент багшының гелин алып гелйәнини гөрүп, патышага сөйүнжи дийип йүвүрдилер. Патыша бушлукчыларга сөйүнжи берип, кырк гиже-гүндизлик той башлады. Тойы совуп Сона гелни Элбент багша никалап берип бир ак өе салды. Элбент багшы дөрт янында дөрт багшыны отурдып саз-сөхбете башлады. Элбент багшы билен Сона гелин максат-мырада етдилер.

Айдан-ай гечди, гүнден-гүн гечди, баякы еди айлык Нежеп еди яшады. Элбент Нежебин голындан тутуп молла берди. Эртир молла элтип берсе, гүн ортана галман гачып гелйәр. Гүн ортан элтип берсе, пейшине галман гачып гелйәр.

Гүнлерде бир гүн Элбент багшы:

— Эй, бидөвлет оглан, сен окап казы боларын өйдйәрмин. Сакыдың башымдан совулды. Шу ёрга ядап гелди. Гүн батансоң, ёрганың от-иймини берип, пәкизе бежерип, аркалап гоявири, оглым! — дийди.

Нежеп:

— Ажап боляр, ата, — дийип, өз ойны билен болыберди.

Огланың иши—пишеси ашык, чилик ойнамак билен болды. Агшам гараңкы дүшенсоң урды укыны. Ёрга, бу янка серетмек кайда! Элбент ёрга

ийм-сув бермеги Нежебе табшырып, патышанын чакылыгы билен гидипди. Эртеси гүн гайдып гелсе, ёрга эдил өңкиже дуршы, ийм кайда, сув кайда, аркаламак кайда. Ёрганың ичи болса көвүгип дур. Нежеп болса ойнап йөр.

Элбент багшы:

— Эй Нежеп жан, бәри гел!—дийип чагырды. Нежеп ылгап атасының янына гелди.

— Эй Нежеп жан, ёрганы бири бир яна миндими, я өзиң минип гитдинми, я ийм-сувына серетмединми?—дийди.

Нежеп жан ялан сөзлемегин ягдайыны тапман:

— Эй ата, мен хемише ёрга середйәрмидим, өзиң нәхили гоян болсаң, ёрга-да шоның ялы дурандыр.

— Эй бидөвлет, мениң өзимден өнен перзент болсаң, бу иши этмездин!—дийип, огланың якасындан тутуп, хер янагына бир шапбат урды, огланың гөзинден ялпа от чыкды. Оглан энесиниң янына гачып атды. Элбент багшы огланың ызындан ковуп гелип:

— Эй бидөвлет оглан, сен энени арка тутунар болдыңмы?—дийип, элине бир чыбык алып, огланы сайгыламага дурды. Оглан авунжына сычрап бөкди-де гидиберди. Элбент багшы хем гахарына өйден чыкып гидиберди. Оглан бир вагтдан энесиниң янына гелип:

— Эй эне, шу багшы мениң чын атаммы, я ялан атаммы?

— Эй оглым, сениң чын атаң болса, сениң ялы перзенди бейле авундырмазды...

— Эне, мениң чын атам ниреде?

— Балам, сениң чын атаң Генже-Гарабагың патышасының везириди, атаң дүнйәден өтди, бу багшы болса мени шу юрда алып гайтды.

— Эй эне, мен бу хорлугы чекебилмен. Шу үлкеде Ашыкайдың диен уссат бармыш. Хер ким шоның голында еди йыл хызмат этсе максадына етйәрмиш. Мен хем шол халыпаның янына гитжек. Элбент багшы билен айдышып, мундан арымы алмасам, йүрекде арман галар!

— Оглым, Элбент багшы патышаның улы багшысыдыр. Мунуң өңине багшы чыкмаз.

— Эне, оны өвме, оны еңмек болар. Оның гөзини ойса болар, ине мен гитдим!—дийип чыкып өтәгитди. Энеси ызындан ковалашып галаның агзына барды. Шол вагтда бир бөлек кервен гечип барярды. Сона гелин:

— Эй кервенлер, нирәк барярысыңыз?—дийип сорады.

— Онда кервенлер:

— Генже-Гарабага барярыс,—дийдилер.

— Генже-Гарабага барян болсаңыз, мениң шу жагаз оглымы ёлда Ашыкайдың пиринкиде ташлап гидебилмезмисиңиз? Мениң оглым шоңа хызмат этмәге баряр.

— Биз хем Ашыкайдыңкыда дүшүп өтйәрис, алып гидерис. Ташла дүйән үстине.

Сона гелин оглыны дүйә миндирип, ёла салды.

Кервенлер бир нәче гүн ёл йөрәнлеринден соң Ашыкайдың сарайына барып дүшдилер, гетирен совгатларыны Ашыкайдыңа багышлап:

— Эй пиримиз, сизе бир хызматкәр оглан гетирдик,—дийдилер.

— Ашыкайдың пир:

— Барын, гетирен огланыңызы алып гелиң гөрейин,—дийди.

— Кервенлер огланы Ашыкайдың пирин янына гетирдилер. Ашыкайдың пир оглана гарап:

— Эй оглан, нәме максат билен бизи идәп-сорап гелдин?—дийди.

— Онда Нежеп:

— Эй пирим, мен айдым өвренжек, саз өвренжек, багшы болмак максадым бар,—дийди.

— Эй оглан, сен багшы болжак болсан, хол ашханадакы догмалар нәме ишлесе, сен хем шолар билен ишләп гезибер,—дийди.

Нежеп жан хем бейлекилер ялы аркасы билен одун чекип гезиберди. Айдан-ай гечди, гүнден-гүн гечди. Эгинлерини танап кесип хамларыны одун сүрүп, бүтин бедени гызыл этене болды.

Гүнлерде бир гүн, ир укыдан оянып: „Аллажанларым, мен хер гүн нахарың йылысы барка өе доланып гелебилмейәрин. Шу гүн ирден гитсем нахар вагтына етишип билмезмикәм“ дийип, одуна гитди. Барып ол ерден, бу ерден бир арка одун чөпләп өе гелйәркә, халыс ядады. Шолерде аркасыны одуна сөйәп отурды-да Ашыкайдыңның хызматына гелен гүнини хасапламага башлады. Гөрсә: еди йыл гечип, секизленжи йыла гадам басыпдыр.

Нежеп жан:—Мен энемин гаргышына галдым. „Гитме, балам!“ дийсә гулак асман гайтдым,—дийип, агламага отурды. Шол отуршына гөзи ука гитди. Дүйшинде кырк эренлер жем болуп, огланын дашыны гушап алдылар. Нежеп жана кырк эренлерин херси бир кәсе шерап берди. Ашыкайдың пириң өзи хем бир кәсе шерап берди.

Нежеп жан ялпа гөзини ачса, пир-де ёк, зат-да ёк. Оглан гөрән дүйшине шатланып, егдекләп, гаты-гаты йөрәп, ашхананың янына барып, аркасындакы одуны хол бейләк силкип оклады-да пириниң янына барды:

-- Эй пирим, „товшана догдук депе“ дийилип-дир. Жогап берсең, юрдыма гайтсам,—дийди.

Онда Ашыкайдың:

— Эй оглым, еди йыл хызматымы этдиң. Ене саңа еди йыллап айдым-саз өвренмек герек.

— Эй пирим, өңки өвредениң бес. Айдымы-да өзим билерин, сазы-да өзим билерин. Сен маңа ызыма гайтмага жогап берсең боляр.

— Хай, оглым, сен айдым-сазы билйән болсаң, пириң сенден совал сорар, сен хем жогабыны берерсин, эгер жогап берип билсең пириң саңа ругсат берер, болмаса саңа ругсат ёк.

— Эй пирим, совалыңыз болса сораң.

—Икиси шу ерде совал-жогап айдышмага дурдылар:

Ашыкайдың: — Ол недир ким, ики башлы,
Парасы бар чәреси ёк?
Ол недир ким, бәш йүз йыллык?
Мензили бар арасы ёк.

Нежепоглан: — Бу дүньә бир ики башлы,
Парасы бар чәреси ёк;
Ер билен гөк бәш йүз йыллык,
Мензили бар арасы ёк.

— Ол недир ким, хергиз гүлмез?
Ол недир ким, оны билмез?
Ол недир ким, хергиз өлмез?
Турмага мыдарасы ёк.

— Мухаммет мустафа гүлмез,
Надан киши оны билмез,
Лукман хеким хергиз өлмез,
Турмага мыдарасы ёк.

— Ол не мейлисдир араксыз?
Ол не мөвсүмдир ораксыз?
Ол не китапдыр вараксыз?
Галамы бар, гарасы ёк.

— Хакың мейлиси араксыз,
Ажал мөвсүми ораксыз,
Жебрайыл өзи вараксыз,
Галамы бар, гарасы ёк.

— Ол недир биле битишен?
Бири-биринден өтүшен?
Ол недир рызкы етишен?
Учмага мыдарасы ёк.

— Айдыр гүн биле битишен,
Бири-биринден өтүшен,
Сымругың рызкы етишен,
Учмага мыдарасы ёк.

— Ол недир ким, мэлэр гечер?
Дагы, дашы ялар гечер,
Ол недир ким, дилер гечер?
Ганы акмаз, ярасы ёк.

— Ол булутдыр, мэлэр гечер,
Дагы, дашы ялар гечер,
Яман сөздир дилер гечер,
Ганы акмаз, ярасы ёк.

— Ашыкайдың, болма ажы,
Ол не иймиш, болмаз ажы?
Ол недир ким бар алажы?
Ол недир ким, чәреси ёк?

— Нежеп айдар, болман ажы,
Жан иймиши болмаз ажы,
Барча ишин бар алажы,
Шум өлүмнүн чәреси ёк.

Бу сөзлерини тамам әденден соң Ашыкайдың айтды:

— Эй оглым, бужагаз совалдан, совал болмаз. Мунун жогабыны ашханадакы догмаларын хем-меси-де билйәндир. Белки сен шолардан өвре-ненсин. Мен сенден ене бир совал сорайын, шоңа жогап берсең, саңа гайтмага ругсат берейин, шол совала жогап бере билмесең, саңа ругсат ёк,— дийди.

Онда Нежеп оглан:

— Эй пирим, гөвннүн галмасын, ене соражак затларын болса сора,— дийди.

Онда Ашыкайдың Нежебе совал берип, ене икиси йүзбе-йүз отурып айдышмага башладылар:

Ашыкайдың: — Ол не дагдыр, гары гитмез,
эримез?

Не дерядыр, доллар-дашар йөримез?

Не сакыдыр, өлмез, йитмез, гаррымаз?

Не кервендир, гонуп гечер хатар, хей.

Нежеп оглан — Кап дагынын гары гитмез, эри-
мез,

Көңүл деря, доллар, дашар йөримез;

Ажал сакы¹⁾ өлмез, йитмез, гаррымаз,

Жан бир кервен гонуп, гечер хатар, хей.

¹⁾ Сакы—пыяла йөредйән.

— Ол нәмедир, иймән, ичмән чаг болар.
Ол нәмедир, чекилмеен даг¹⁾ болар?
Ол нәмедир, экме, дикме-баг болар?
Ол нәмедир гол дегмеен солар, хей.

— Мелайыклар иймән, ичмән чаг болар,
Ышкын дерди чекилмеен даг болар,
Гөврән шәхер, экме, дикме-баг болар,
Ол шейледир, гол дегмеен солар, хей.

— Ол недир ким, хусны зыба, чаг олар?
Ол недир ким, гүн чыкансоң ёк олар?
Ол недир ким, атылмаян ок олар?
Не кемандыр, гол дегмеен долар, хей.

— Мелайыклар хусны зыба, чаг олар,
Гүн чыкансоң ол йылдызлар ёк олар,
Ол кирпичдир, атылмаян ок олар,
Гаш бир кеман, гол дегмеен долар, хей.

— Ол недир ким, ер йүзинде акынан?
Ол недир ким, ерден гөге бакынан?
Ол недир ким, нердивана чыкынан?
Ол недир ким, пелле-пелле инер, хей.

— Ол сув болар ер йүзинден акынан,
Огланлыкдыр ерден, гөге бакынан,
Йигитлик бир нердивана чыкынан,
Гаррылык бир пелле-пелле инер, хей.

²⁾ Даг—бу ерде от я-да ода гыздырылан зат басылып эдилен яра манысында.

— Ашыкайдың, нәлер гезер ховада?
Нәмән адын окаярлар догада?
Не бир гушдыр, месген тутмаз бу багда?
Не сайятдыр оңа албай булар, хей.

— Нежеп айдар, көңүл гезер ховада,
Хакың адын окаярлар догада,
Жан бир гушдыр, месген тутмаз бу багда,
Ажал сайят оңа албай булар, хей.

Бу сөзлерини айдышандан соң, Ашыкайдың
Нежебе гарап:

— Хай оглым, сен максадына етен экениң, баг-
шы болупсың, жуда ягшы болупсың, сен мениң
иң соңкы шәгирдим бол,—дийди.

Нежеп халыпасының сөзине ики болуп бил-
мән:

— Багышла, халыпам, сенден бир дилегим
бар,—дийди.

Халыпасы:

— Хай оглым, нәме дилегиң болса диле.

— Эй халыпам, мениң дилегим: асмандан инен
гара дутарыңы берсең хем маңа бир ягшы дилег
этсең, гөвним битерди.

— Эй оглым, асмандан инен гара дутар хол
аркадакы жайда дурандыр, алып гел, кириш пер-
зелерини сазлап берейин,—дийди.

Нежеп бегенжине өкжеси ере илмән ылгап
дутары гетирди. Ашыкайдың дутары элине алып,
перзесини баглап, киришини сазлады. Мундан
соң: „Хич вагт өзиңи улумсы тутмагыл, оглым“
дийип, Нежеп жана пенди-несыхат сөзләп, Ашык-
айдың бир бәш келеме сөз айдар герек:

Сен бараңсоң ша ислейир Элбенди,
Пендим будыр: текепбирлик эйлеме;
Текепбирлик гоч йигиди хар гетир,
Пендим будыр: текепбирлик эйлеме.

Мундан барсаң Эсен шаның гашына,
Алтын жыгасыны санжар башыңа,
Өзинден яш ула, деңи-душына,
Пендим будыр: текепбирлик эйлеме.

Замана бейледир, ничик замана!
Инди сени хак сакласын замана,
Өзинден гайрыга ягшы-ямана,
Пендим будыр: текепбирлик эйлеме.

Ашыкайдың айдар, магрыфет шолдыр,
Шеригат, тарыкат бир догры ёлдыр,
Менден саңа соңкы несихат олдыр,
Пендим будыр: текепбирлик эйлеме.

Ашыкайдың бу сөзини тамам әденден соң
Нежеп жана ак пата берип: — Ёлын ак болсын,
гөвниң пәк болсын, ёлдашың хак болсын, баран
еринде ёл аласың, кесбинден кемал тапасың! —
дийип, ёла салды.

Нежеп ёла рована болуп, бир ниче гүн ёл
йөреди. Бир кентин душындан гечип барярка, оңа
бир чоры душды.

Ол:

— Ери, оглан, ниреден гелип, нирә барярсың? —
дийип сорады.

Онда Нежеп жан оңа башдан ахыра хабарыны
берди.

Онда чоры:

— Эй Нежеп жан, ёлын узак экен, ёл азык

герек болар. Сен шужагаз уны алып гит,—дийип, бир санач ун берди. Нежеп санажы аркасына атып, ене-де ёла рована болды. Ол бир нәче гүн ёл йөрәнден соң, оның ызындан бир бөлек кервен етди. Нежеп кервенлере салам берди, саламына „алейк“ алдылар. Нежеп:

— Эй агалар, узак ёлдан ядап гелйәрин, бир заман дүйәңизе минип аягымы соватсам болмаз-мы?—дийди. Онда олар:

— Эй оглан, дүелермизиң йүки агыр, сени миндирере халымыз ёк,—дийип, Нежебиң душындан өтибердилер.

— Эй агалар, онда мениң шужагаз унымы алып гидиң.

— Сениң бужагаз уныңы алып гитсек, ач өлүп галмазмың?

— Хер дүшен ериңизде чай-сув үчин от якарсыңыз ахыры, шол вагт юмрук ялы хамыры ясгылап ожага ташласаңыз, маңа нан болар, мен хем сизиң ызыңызы ызарлап гидер-барарын,—дийди. Кервенлер Нежебиң бу сөзини макул гөрдилер. Олар хер бир дүшен ерлеринде юмрук ялы хамыры ясгылап ожага гөмүп гидйәрлер. Нежеп хем оларың ызындан гараба-гара ызлап гидип, кервенлериң хер гезек дүшен ерлеринде күлиң ашагыны агтарып, яры янан, яры чиг көмечи тапып мыдар эдип бир нәче гүн ёл йөреди. Шол баршына оның өңинден бир агачлык гөрүнди. Нежеп: „ай худая, маңа-да агачлыгың гарасыны гөрмек бар экени“ дийип, шатланды. Агачлыга етиберенде, өңинден бир ёргалы адам чыкды. Ол адам ёрганың кә омзына, кә сагрысына гамчылап гелйәр. Ёргалы денине гелиберенде Нежеп оңа салам берди. Ол адам Нежебиң саламыны алман, душындан өтиберди. Аңыррак барып ызына серетсе

огланың аркасында дутары бар. Ёргалы: „мунын аркасында дутары бар, шу бидөвлет оглан йөне оглан дәлдир, гел, шуның хабарыны алып гөрөйинле“ дийип, ёрганы ызына өвүрдиве:

— Эй оглан, бәри дур, хабарыңы бер!

— Яңы саламымы алмадың, мени хабара иберипмидиң, саңа хабар берер ялы!

— Болса-да, оглан, гелшин ниреден?

— Гелшим Ашыкайдың пирден.

— Ашыкайдың пире нәме максат билен барыпдың?

— Багшы болмага барыпдым.

— Багшы болуп билдиңми?

— Багшы болуп билдим.

— Багшы болуп билен болсаң, биз Ашыкайдың сенден овалкы етишдирен шәгирди Новруз боларыс. „Тайын уруш“ диенлери, биз сенден бир совал сорарыс, совалымыза жогап бере билсең, багшы боланың, эгер-де жогап бере билмесең, бизде хем бир еди йыл хызмат әдип гитмели боларсың.

— Онда Нежеп:

— Сора, халыпа, совалыңы, — дийди.

Ол адам Ашыкайдыңыңка баранда кырк кәсе шерабың гарасыны гөрөн, эмма Нежеп ялы кырк бир кәсе шерабы иче билмән гайдан әкени. Икиси ёлың үстинде айдышмага башладылар. Новруз халыпа сорамага дурды, Нежеп жан хем элине гара дутарыны алып, оңа жогап берди:

Новруз — Бизден салам болсын гардаш Нежебе, Ганатланып уча билмен, бу недир?
Алным алып дуран ниже ягыдыр?
Гөзим гөрүп гача билмен, бу недир?

Нежеп—Халпам Новруз, пирден ругсат алмасаң,
Ганатың етирип уча билмес сен;
Алның алып дуран ажал яғыдыр,
Гөзиң гөрүп ондан гача билмес сен.

— Не жамалдыр, не шөхледир, не тапдыр?
Не галадыр, бир лахзада харапдыр?
Не дерядыр, не уммандыр не апдыр?
Катрасындан иче билмен, бу недир?

— Хакың жамалыны гөрсең не тапдыр,
Бир көңүл ынжытсаң, кәбе харапдыр,
Хакыкат уммандыр, тарыкат апдыр,
Шеригат шертинден гече билмес сен.

— Жебрайылын, дурдык ери ниреде?
Оның билен кимлер болды эрада?
Бир тилсим, бир нокат бардыр арада,
Окымышам сече билмен, бу недир?

— Жебрайыл дурдыгы хакың еринде,
Дөрт периште мукаррардыр зеринде,
Үч йүз алтмыш китап пирлер элинде,
Окымай манысын сече билмес сен.

— Ол недир ким, иймей-ичмей дойдылар?
Ол недир ким, ювмадылар гойдылар?
Ол недир ким, дирилейин сойдылар?
Бу не сырдыр ача билмен, бу недир?

— Мелайыклар иймей-ичмей дойдылар,
Ол Мусаны ювмадылар гойдылар,
Несимини дирилейин сойдылар,
Халпам, сен бу сыры ача билмес сен.

— Новруз айдар, аждарханы демиме
Ювдайдым, чекейдим оны кәмиме,
Бир шерапдыр долдурдылар жамыма,
Катрасындан иче билмен, бу недир?

— Небсим аждархадыр, вижданың дамдыр,
Ниже ким сакласаң, билгил келамдыр,
Нежебиң ичдиги кырк-да бир жамдыр,
Тә ругсат болмаян иче билмес сен.

Бу совал-жогабы айдышып боланларындан
соң, Новруз, Нежебе гарап:

— Оглан, багшы болан экениң, мерхаба, усса-
дыңа рехмет,—дийди. Мундан соң хер жайсы өз
ёлына уградылар.

Нежеп жан ёл билен гидип барялды. Шол ба-
рышына сәхер чагында бир боссанлыга етишди.
Гөрсе: ажап бир баг. Мивелер салланышып, япрак-
лар элван уруп, булаклар хер тарапа акып, гүниң
шовхы гүле, гүлиң шовхы гүне дүшүп, билбиллер
чәх-чәх уруп сайраяр. Ажап бир сапалы жай. Не-
жеп: «Шу ерде бир дынжымы алайын» дийип, сер-
ховзың башына барды. Эгнинден дутарыны айрып
серховзың сув алынан текжесине гирди. Яры янан,
яры чиг чөрегини сув билен иймәге отурды.

Нежеп наныны иенсоң, гөзиниң халкалары ери-
не гелип, бейләк, эйләк гөз гездирди. Гөрсе: гара
гөрнүм илерде бир бөлек чарва өйлеси отыр. Ол
обадан бир яш гелин элине күндүк алып бу баг-
дакы ховза бакан салланып гайдыберди. Ол гелин
шол гелишине догры серховзың башына гелип
етишенде, оның гөзи бир ялкыма дүшди.

Бу сувың йүзине дүшйән ялкымың әесини гө-
рүп болмазмыка дийип серховзың төверегине үч—

дөрт айланды. Эмма ялкымың эесини тапып бил-
меди. Ондан соң якындакы агачларын арасына се-
ретмәге башлады. Шол бармана гүн догды, гушлук
галды. Гелин өз-өзине: «Бу агажың арасында ял-
кым нәме ишлейәр. Мен бир байың төринде отуран
гелни. „Гидениң намаз вагтыды, гүн догды, гушлук
галды, шу вагта ченли нәме ишледин?“ дийселер,
нәме жогап берейин. Гел сувымы алып гайдайын-
ла» дийип, сув алынан текжә гирсе, баякы ялкым
аягының астында пейда болды. Гелин Нежеп огла-
ның гердениниң үст ашыры күндүги сува саллады.
Шол вагтда оглан геңиргенип бир ян тарапына
барды. Яңкы үстине абанып дуран яш гелин оның
яңагындан огшады. Оглан уялып ол ян тарапына
бакды, гелин ол яңагындан хем огшады. Нежеп
жан хениз яңагына совук додак дегмедик оглан,
зөвве еринден галып гачмага йүз урмакчы болды.
Гелин оның гачжагыны дуюп, күндүги ховза таш-
лады-да огланың ики гершиниң үстине хопба болды.
Нежеп жан: „Аллажанларым, бу бир баша дүшен
товкы болды, мундан гутулмагың алажы болмаз-
мыка?“ дийип, ики элини ики дызына сөйәп, ба-
шының үсташары гелни ташлады. Гелин бат билен
баш аңыр үмедекләп барып сува сүссүрилди. Не-
жеп жан: „Мен гел-геле шу ерде гандар болдым
герек“ дийип, ховсала дүшүп дурды. Бир вагтдан
соң ховзың гүнбатар гырасындан хер герденине
юмрук ялы гара палчык гөтерип гелин сувдан
чыкды. Язың гүни, ювка дарайы көйнек эзилип
гелниң эндамына сырлашып япышыпдыр...

Гелниң өлмәнлигине жаны ара гирен Нежеп
жан оның болуп дурушына хезил эдип гүлйәр.
Гелниң муңа гахары гелип:

— Эй бидөвлет оглан, сен мени сува йыкып,
өзиң аман-эсен гидермин!—дийип, Нежебин ызын-

дан ковмага башлады. Ол гелниң гуры-енил огланы тутжак гуманы бармы!

Булар ковалашып ховзың дашына үч-дөрт айланды. Мундан соң Нежеп жан бир депәниң үстине гачып атды-да хекгерилип отурберди.

Гелин:

— Эй бидөвлет оглан, сен-э маңа етдирмедин, эмма сениң ызыңдан етжек адамлары тапарын,— дийип, өйлерине тарап ылгап гайдыберди. Гелин шол гелишине өз-өзине: „эй худайым, өйде адам болмабилсейдир“ дийип, гелйәрди. Өе гелсе, хер ким өз ишли-ишине даргап гидипдир. Гелин өл гейимлерини чалшырып, бир депәниң үстине чыкса, депәниң гүнешинде үч-дөрт саны йигит отыр. Гелин оларың янларына барды, гөрсө: оларың өңинде үч-дөрт чукуржык-чукалажыгың ичинде үч-дөрт саны гоюн гумалагы, болгусыз гумалак ойнап отырлар. Буларың бири: «богаз болды» диййәр, икинжи бири: „гузлады“ диййәр. Гелин буларың ойнына бир мейдан сын эдип дурды. „Богаз болуп“ гарны габаряны ёк, «гузлап» бири ики боляны ёк. Гелин аягы билен гумалаклары пытрадып, «шундан хем бир оюн болдымы... Мен сизе тәзе бир оюн тапып гелдим» дийди. Онда бу йигитлер:

— Тәзе оюн диййәниң ниреде?— дийип сорадылар.

Гелин:

— Ол серховзың башында бир кәкили перен оглан бар. Шоңы деррев алып гелиң. Мен хәзир өе барып чай-нахар, чилим тайярлайын,— дийди. Ол йигитлер болса ховза тарап ылгашып гидибердилер.

Буларың ылгап барянына Нежебиң гөзи дүшди: „Аллажанларым, бу гелйәнлер шол гелниң хоссар-

ларыдыр, булар мени хөкман өлдирлер“ дийип, горкуп, буларын гарасы гөрүнөндөн: „Агалар, савмалейким...“ дийип, гыгырып салам берди. Мунун саламына, алейкине ким гулак салды, ики адам тутуп, гереслөп алып гайдыбердилер...

Нежеп жанын бир токлысы ёк вели, шол гөтерип гелишлерине деми сайы бир жанлы хурай ёлы айдып гелйэр. Шол гөтерип гелишлерине оны бир ак өйин ичине гетирдилер.

Йигитлер ондан:

— Эй оглан, аркаңда дутарын бар. Сазандармын, багшымын, шахырмын?—дийип сорадылар.

Нежеп жан, булардан горкысына өзини болушундан бетер өвди:

— Эй агалар, мениң ялы багшы, сазанда жахан әлемине гелмез!—дийди.

Шол вагтда отуранларын бири:

— Ал элиңе дутарыңы!—дийди. Онда Нежеп жан горкысындан гамыш кимин галпылдап уссадының берен гара дутарыны бир гулакдан дүзүп, саз какмага башлады.

Баякы Нежеп жаны ковалан гелнин отуз чемеси бойдашы, дең-душы барды. Оларын бары бир ере өйин дашына үйшдилер. Ол вагтда гелинлер: «шулар ялы огланын саз какып дураныны гөрсек хем өмримизе пейдасы бардыр, гелин, ичерик гирелин-де ичерик гирелин» болушдылар. Мундан соң: „Бир сен йигдин аркасында, бир сен гызын дурмагы мундан өң гелйән када дәлми нәме“ дийишип, чарваның мес гелин-гызлары, хүсүрдешип ичерик гирдилер ве гелип йигитлерин аркасында бир сеп болуп дурыбердилер.* Нежеп жан тәзе етгинжек йигит, гелин-гызлары сиңе сын этди, дуран гелин-гызларын арасындан баякы өзинин сува йыкан яш гелнини танады.

Ол гелин өзге гелинлерден хас тапавутланярыды. Нежеп жан өз-өзине: „гел, мен ёра билен шол гелниң аслыны сорайын, сөзимниң башлангыжы хем шол гелин болсын-ла“ дийип, голында сазы, дилинде сөзи, гөр-бак нәме диййәр:

Овал башда мейлисиңде тутулдым,
Сөзле, нәзли гелин, кимиң яры сен?
Өлдүрмекчи болды, гачдым, гутулдым,
Сөзле, нәзли гелин, кимиң яры сен?

Томаша эйледиң мениң ойныма,
Эдеп-экрам билен гелдиң яныма,
Кемерлейин зүлпиң салдың бөйныма,
Сөзле, нәзли гелин, кимиң яры сен?

Гөзлериң желлатдыр, кирпичин хатар,
Билмен шум несибәм нә ере дартар,
Сени гөргеч, дердим гүнбе-гүн артар,
Сөзле, нәзли гелин, кимиң яры сен?

Тарыпың айдайын ягты жаҳанда,
Овазың дүшүпдир Балх, Бадахшанда,
Сениң дек пери ёк Рум, Испиханда,
Сөзле, нәзли гелин, кимиң яры сен?

Биз хем ашык болдык шол желлат гөзе,
Хакыкат ашыкдыр бу жебре дөзе,
Нежеп, сен сөзлесең өз сөзиң сөзле,
Сөзле, нәзли гелин, кимиң яры сен?

Нежеп жан бу сөзини тамам эденден соң, гелин өз-өзине: „Аллажанларым, бу оглан овал хич зат гөрмедик оглан экени... Шунча мәрекәниң арасында маңа „кимиң яры сен?“ дийип масгара этди.

Болмаса шуның гөзине бир заман гөрүнмәмде нә-
деркә?" дийип, лапба ашак отурберди.

Мәрекә йыгнанан аял-эркек, гелин-гызлар Не-
жеп жаны хош оваз гөрүп:

— Айда-вери, жан, хош оваз оглан экениң!—
дийишдилер, Нежеп жан дашыны алып дуран мә-
рекә гөз гездирсе, баякы сува йыкан гелни мәрекә
букуп ашак отыр.

Нежеп жан ене-де сөзини шол гелне йөнелдип
бир бәш келеме сөз айдар герек:

Саңа дийсем, нәзли дилбер,
Жаным алды желлат гөзлер;
Гел-де лебинден поса бер!
Жаным алды желлат гөзлер.

Биле билмедим хойыңы,
Өзиме кылсам тойыңы,
Гөркезгин чынар бойыңы,
Жаным алды желлат гөзлер.

Сениң билең бага гирсем,
Чемен баглап гүләр тирсем,
Гол салышып биле йөрсем,
Жаным алды желлат гөзлер.

Бизден йүзиңи дөндир сен,
Сувсан душманы гандыр сен,
Ашык Нежеби яндыр сен,
Жаным алды желлат гөзлер.

Нежеп жан бу сөзини тамам эденден, гелнин
йүзлеринден бурчак-бурчак дер акып башлады.
Утанжындан туруп-да билмеди.

Башга бир гелин янындакы гелниң гулагына пышырдап:

— Багшы диенлери хер бир зады өзи үчин айдып отыр огшыян,—дийди.

Багшы диениң гулагы мис ялы, эшитгир боляр. Нежеп жан гелниң пышырдысыны эшитди, гел ол гелниң хем гөвни галмасын дийип, бәш келеме сөз айдар болды:

Овалдан сени диймедим,
Арман сенде, нэзли гелин!
Шат болуп ойнап гүлмедим,
Арман сенде, нэзли гелин.

Жыңңырдаян сазың билен,
Билбил дек овазың билен,
Йүз шивели нэзиң билен,
Арман сенде, нэзли гелин.

Нежеп бир дессан баглады,
Кесип жигерин даглады,
Зарыну-пынхан аглады,
Арман сенде, нэзли гелин.

Нежеп бу сөзини тамам эденде, ишикден ики саны атлы гелип: «Хабарлаш» дийди. Ичерден бир йигит товсуп чыкды-да:

— Агалар, нәме хабар герек?—дийди.

Онда ол атлыларың бири:

— Өтерменрәк, бир чилим берсениз,—дийди. Олара чилим бердилер, чилим чекип болансон, дүшмән гитдилер. Чилим берен йигит: «Эй агалар, оңат айдыжы багшымыз бар, багшы эшидерис дийсеңиз дүшин, ат туталы» дийсе-де, дүшмән гитдилер.

Инди хабары Солтанэсен патышадан эшидин. Гүнлерде бир гүн, Солтанэсен патыша өз йигитлеринден ики санысыны янына чагырып:

— Эй йигитлер, Элбент багшы болса гаррапдыр. Сиз ата чыкып ил арасыны гезиң. Маңа бир яш багшы тапып гетирин, — дийип, ики саны йигиде буюрупды.

Нежебиң айдым айдып отуран өйине гелип чилим соран ики саны ёргалы, Солтанэсен патышаның яш багшы гөзлемәге иберен йигитлериди. Булар чилим чекен болуп Нежеп жаның сазыны, сөзини ягшы диңледилер. Инди болса Нежеби чарва йигитлериниң элинден алып гитмегиң маслахатыны этмек үчин, өзлерини чола чекдилер. Обадан соварак бир ере барып урдылар маслахаты; бири айтды:

— Эй жора, бизиң узакдакы хызматымыз якын ерде битди. Патышамыза аңры ужы багшы яражак болса, шу оглан ярар, йөне муны бу ерден нәҳили ёл билен эле салып алып, гитмегиң маслахатыны бер. Эгер чарвалар бу огланы алып гитмекчи болянымызы дуйсалар, айтдырып отуран багшыларыны бизе бермезлер, — дийди.

Онда икинжи йигит:

— Эй жора, оны хиле билен алып гидерис. Бизиң оны алып гидишимизи не чарвалар дуяр, не-де багшының өзи. Биз мундан доланып барып, ене-де чилим соран боларыс, шол вагт „дүшин, багшы диңләң“ дийип, хөдүр этселер галаныны мен өзим оңарын, — дийди.

Булар бу ерден уграп ене-де шол өйиң гапысындан барып: „Хабарлаш“ дийдилер. Ичерден бир йигит ылгап чыкды. Гөрсө: ики саны ёргалы жылавы дең тутуп дурлар. Ёргаларың болса тойнақларындан дер акяр.

Яңкы чыкан йигит:

— Агалар, нәме хабарыңыз бар?—дийди.

— Биз-ә өтерменрәк адам, бир чилим берсеңиз,—дийдилер.

Онда ол йигит:

— Агалар, дүшүп багшы эшидерис дийсеңиз, оңат айдян багшымыз бар.

— Жора, багшыңыз-ха диңлемели багшы экен вели, хайп вагтымыз ёк, йөне шол багшыңыз бир эли билен чай, бир эли билен чилим берсе, өмримизе пейдасы боларды,—дийдилер.

Нежеп жан хош гылык, шадыман оглан бир элине чай, икинжи элине чилим алып гапа барды-да:

— Агалар, шейле боланда вагтыңыз хош болса, ине сизе чай, ине-де чилим,—дийип, бирине чай, икинжисине чилим узатды. Буларың бири кәсәни, икинжиси чилими алан болуп, Нежебинң хер хайсы бир голындан тутдылар-да йүзлерини гала тарап өвүрип ёргалара басдылар гамчыны. Нежеп жан ики ёрганың арасында тахя гаян ялы гайып баряр.

Инди хабары Нежеп жаның ховза йыкан гелнинден алалың. Гелин ол өйден, ол өе йүвүрип:— Хай, йүзи гаралар, шол огланы берип гойберсеңиз, йүзиңиз гара болсын! Ханы гайын атамың аты йындам дәлми, ханы дайымың үч яшары йүвүрик дәлми?—дийип, кебелек ялы ики бака дараярды. Ол вагтда чарвада ягшы ат ниреде; ябы-сабы, байтал-сайталың үстине палан, аңры-бәри ташлап отуза голай адам патышаның хемише тап гезип йөрән ёргаларының ызындан ковдылар. Булар ёргалыларың гарасыны йитирмән ковуп барярдылар. Ёргалылар етдирмән, гала гачып атдылар.

Оларың ызындан кован болуп баряңларың ара-

сында көпи гөрөн пәхимлирәк бир йигит барды. Ол ябысының башыны чекип:

— Эй жоралар, шу ерде бир дурын. Йигитлер, багшыны алып гачан атлылар гала гачып габандылар. Олар мегер болса патышаның атлыларыдыр. Биз бәрден багшымызы беринң дийип барсак, ол бизиң хеммәмизи тохум мурт эдип гырар. Хәзир хем болса „сувың сыгыдыр“, бу багшы болмаса, ене-де бир багшы тапарыс. Гелиң, ызымыза гайдалың,—дийди. Олар: „Шу ягшы маслахат-да шу ягшы маслахат“ болушып, өз төвеллачылары өз араларындан тапылып ызларына доландылар. Булар өз обаларына гидиберсинлер. Инди хабары Нежеп жандан алалың.

Нежеби патышаның янына элтдилер. Нежеп жан патышага салам берип отурды.

Патыша:

— Эй йигитлер, бу огланы ниреден тапдыңыз?— дийип, йигитлерден сорады.

Онда ол йигитлер:

— Тагсыр патышакым, дашдакы юмушымыз якындан битди. Биз бу огланы пылан чарваның обасындан тапдык, өзи өрән айдыжы, хош оваз багшы,—дийдилер.

Мундан соң патыша отуз ики эмелдарыны янына чагырып:

— Эй эмелдарлар, бу отуран тарыплы оглан багшы билен айдышып билер ялы үлкеде хей багшы бармы?—дийди.

— Онда отуранлардан бири:

— Эй тагсыр патышакым, шол гарры Элбент багшы болаймаса, юртда багшы галдымы нәме,— дийди.

Онда патыша:

— Барың, шол гарры бидөвледи алып гелиң.

Хәли хем болса оның оглан-ушага депги берерлиги бардыр,—дййип, ики саны ясавулыны иберди. Ясавуллар Элбент багшының гапысына барып:

— Эй багшы, сени патыша чагыряр, сазыңы ал-да йөре!—дййдилер.

«Сазыңы ал-да йөре» дййилен хабар горкулык хабар дәл. Ол багшының хәли-шинди гулагы ганыг болан хабары. Элбент багшы деррев дутарыны хейкеллейин бойнындан асды. Атына минип угра-берди. Барып патышаның сарайында атыны баглап, патышаның янына салама барды. Элбент багшы чиңерлип төверегине серетди. Гөрсө: бир яш йигит яны дутарлы отыр. Йити-йити середип, ол отуран огланы шол өзиниң уруп кован етимине меңзетди. Патышаның янында эркинсирән Элбент багшы огланы әсгермезлик әдип, әдикли аягының бурны билен Нежеп жаның аркасына депип гойберди. Шол ерде Нежеп жан өзиниң ялңызлыгыны ятлап, сессиз ювдунып катра-катра гөз яш дөкди.

Патыша муны гөрүп:

— Эй бидөвлет Элбент, бизи пеналап отуран огланы нәме үчиң депдиңиз?

— Эй патышахым, депмегимиң башга себәби бар.

— Нәме себәби бар?

— Бу оглан, мени сизиң Генже-Гарабага иберип гетирден аялыңызың элинде гелен еди айлык огландыр. Мен муны бакдым, бежердим, кемала гетирдим. Мениң бир зада гахарым гелип муңа ики шарпык урдым. Шондан бу оглан «мен Ашык-айдыңа хызмат әдип гелип, муны айдышып ең-месем, жанымда арман галар» дййип гитди. Шол гидишинден ине муны шу ерде гөрдим. Бу мениң билен айдышар ялы ким болупдыр!» — дййип, Эл-бент багшы өвүнип уграды.

Онда Солтанэсен:

— Эй Элбент гарры, огланы хем зор багшы дийип тарып эдйэрлер. Ханы бир айдышып гөр, эгер еңсең огланы нәме эдерин дийсең ыгтыяр сенде. Эгер еңилсең нәдерсин?

— Эй патышакым, муның бизи сазда, сөзде еңжек гүманы болмаз!

— Ханы, еңжек гүманы болмаса, ал элиңе дутарыңы!

Элбент багшы гахар билен дутарыны силтерләп алды-да, Нежеп жана гарап:

— Эй оглан, бизиң билен айдышармысың?— дийди.

Онда Нежеп:

— Айдышарыс!— дийди.

— Айдышсан, ханы гел шу ере,— дийип, Нежеби өз янына чагырды. Шол ерде икиси ики дутары бир гулакдан дүзүп, саз какышмага башладылар.

Элбент илки башлап, Нежеп оны кован вагтында, Нежеп ондан мүн эссе артык чаляр. Хачан-да Нежеп жан саз башлап, Элбент багшы оны кован вагтында Элбент багшы „патыр-путур“ эдип ыза галыберйәр. Шол вагтда булара сиңе сын эдип отуран Солтанэсен патыша өз өзине: „Бу бидөвлет гарры сазда-ха огландан еңилди, сөзде нәдеркә?“ дийип отырды.

Элбент багшы саз чалмакда огланың өзинден үстүндигини ачык билди. Ол өз-өзине: „Бу оглан сазда-ха өкделән экен. Сөзде-де шуның ялы өкделән болса, мен масгара боларын“ дийип гахары гелди, гөзлери аларды, реңги өчди, муртлары сых-сых болды: „Бу огландан дүнйәниң бинят болан еринден бир хабар сорайын, шоңа нәме жогап берйәркә“ дийип, Элбент багшы совал сорады, Нежеп жан оңа жогап берди:

Элбент: — Бизден салам болсын ил ушагына,
Адам сапыйылла не шәхер салды?
Не меканда дуруп галам чалдылар,
Ниче йыл жесетде лемъезал галды?

Нежеп: — Дүнийә „чаркөшедир“ орта еринде,
Адама жан инди галам чалдылар;
Озал-ха шәхерлер салынмаз бурун,
Деслапдан Көпәниң шәхрин салдылар.

— Шәхри луты ниче периште йыкды?
Хайсы ерде гурлан Сүлейман тагты?
Хайсы йыл ан хазрет магража чык-
ды?

Ол не ерде арслан йүзүгин алды.

— Шәхри луты дөрт мүн периште
йыкды,
Ел аркасындадыр Сүлейман тагты,
Лув йылы ан хазрет магража чыкды,
Ол зинада арслан йүзүгин алды.

— Дүлдүлиң энеси махы-зеңңинден,
Хабар бергин шол дүлдүлиң реңгин-
ден,
Хазрети ресулың овал жеңинден—
Овал зүлпыкары киме чалынды?

— Дүлдүлиң энеси махыдыр-зеңни,
Мисли семаватдыр¹⁾ дүлдүлиң реңги,
Эмир Энтер билен әйледі жеңи,
Овал зүлпыкары шоңа чалынды.

¹⁾ *Сема* — Асман.

— Нәден гарадылды Мусаның туры?
Нәден ярадылды Эсрапыл суры?
Ол недир ким, мыдам алнында нуры?
Овал ким таныды, мусулман болды,

— Ныкабын гөтерди яндырды туры
Көпүкден яралды Эсрапыл суры,
Хазрети ресулың алнында нуры,
Хатыжа таныды, мусулман болды.

— Элбендиниң сөвдижеги дестинде,
Не өлидир, дирилериң кастында?
Ол недир ким, мыдам Басра¹⁾ үстинде
Не ерде езидиң мыхы ёлынды?

— Бәш вагт намаз гул Нежебин дестинде,
Өли топрак дирилериң кастында,
Мухаммет мустапа Басра үстинде,—
Магрыпда езидиң мыхы ёлынды.

Эмма булар сөзлерини тамам әденден соң, патыша:

— Нежеп яш оглан, эмма мениң атлы багшымы енди, — дийип, ичинден хайран галды. Патыша отуз ики әмелдарларына гарап:

— Эй әмелдарларым, багшыларың хайсы еңип ве хайсысы еңилди? Буларың арасыны ачып бериң, — дийди.

Онда әмелдарларың көпи гөрен бириси:

— Тагсыр патышакым, сиз бизе бир заман мөхлет бериң, ойланшып, хайсының еңенини биз айтсак, — дийди.

²⁾ Басра—Ыракда бир шәхериң ады.

Патыша:

— Барың ойланың, мөхлет берйәрин, — дийди.

Ондан соң отуз ики эмелдар бир ере йыгна-
нышып:

— Эй жоралар, бу гарры бидөвлет сазында-да, сөзинде-де масгара болуп еңилди. Эмма Элбент хер ничик-де болса көпден бәри хызмат эдип гелйән гарры багшы патыша багшысыдыр. Элбент багшы еңилсе-де, оны еңди эделиң. Ёгса патыша гөзиниң агыны айлап, башымыза ёк күлпети салар... — дийишдилер. Булар бир-бирлерине:

— Догры-да догры, — дийишип патышаның янына бардылар.

— Тагсыр патышахымыз, сизиң гарры багшы-ңыз эйгердер ялы дәл, — дийдилер.

Онда патыша келлесини яйкап:

— Хэй бидөвлетлер, мениң хайбатымдан яйданып догрысыны айтмадыңыз. Оглан багшы сазда хем, сөзде хем гарры багшыдан өкде чыкды. Патышаны зада дүшүнмейән акмак хасап этдиңизми? Элбент багшы огланың өңинден гачып гутулып билмеди. Барың, тизден огланың эгнине ики саны кимя зерли дон гетирип япың! хем бир жүбүт алтын жыганы гетирип, башына санжын, — дийди.

Огланың эгнине ики саны кимя зерли доны гейдирдилер, ики саны алтын жыганы башына санчдылар.

Инди Нежеп жан хас хем гөрнүкли йигит болды.

Мундан соң ол ерде отуранлардан бири:

— Эй патышахым, Элбент багшы көпден бәри сизиң хызматыңызда болуп, багшычылык эдип гелди, кемсинмез ялы оңа хем көне-сөне-де болса бир зат берсеңиз, — дийди. Шол вагт патыша ясавулларының бирине дөрт ярым теңге чыкарып берип:

— Барын, Элбент багшы үшемез ялы базардан бир дон алып-бериң! — дийди.

Ол ерде отуранлардан ене бири:

— Эй тагсыр патышакым, гарры багшымыза бир жыга-да берсеңиз, — дийди.

Онда патыша яңкы ясавула:

— Бир бакгалың тавусының перинден бирини ёлуп гетирерсиң. Ол хем гарры багшымыза жыга болар, — дийди.

Ясавул:

— Ажап болар, тагсыр, — дийип базара уграды. Ол базарда бир чапанпурушың янына барып, хер еринден-хер еринден пагтасы чыкышып дуран арзан баха бир көне доны сайлады. «Еңилип, сынып галан багша песрәги болмаярмы. Мен хем бу пулдан аяк кирейими алып галайын» дийип бир шайы кем дөрт теңнә шол көне доны алды, галан үч шайыны болса өз кисесине урды.

Ол алан доныны эгнине ясгынжак атып бир бакгалың янына барды:

— Эй жора, сен тавус гушың перинден бизе сат, — дийдилер.

Бакгал:

— Киме герек?

— Патышамыза герек.

— Ховлыма айланып гөриң, хайсы ерден тапсаңыз перини ёлып алың.

Ясавулар бакгалың сарайыны барлап тавус гушы тапмадылар. Оның ерине бакгалың еди яшан яшыл хоразының гурук елегини ёлуп алып гитдилер, элтип патышага табшырдылар.

Патыша:

— Ба-ба, ажап жыга, тизден Элбент багшының телпегине санжың, — дийди.

Элбент багшының эгнине пагтасы чыкышып

дуран көнө доны гейдирип, сары гиден тел-
пегинин гаснагына хем хоразың гурук елегинден
бирини отуртдылар. Элбент багшы жыгалы тел-
пегини элине алып, сын этди, гөрсе: Нежеп жа-
ның жыгасы ялы дэл. «Нежеп бир яш огландыр,
ол жыганың гадрыны нэ билсин. Гел, шуна жы-
гамызы алышалы дийип гөрейин. Алышса алыша-
ны, алышмаса бу-да бир көен сөзин бири болар-
да», дийип, бәш келеме сөз айтды. Нежеп хем
оңа жогап берди:

Э л б е н т: — Сениң жыгаң ики башлы,
Гел, жыгамыз алышалы;
Мен бир пакыр гөзи яшлы,
Гел, жыгамыз алышалы.

Н е ж е п: — Бу дүңйә хем ики башлы,
Мен жыгамы алышманам;
Гөзден акан ганлы яшлы,
Мен жыгамы алышманам.

— Гүлшен сейлине бармазмың?
Билбилден хабар алмазмың?
Атаң өл дийсе, өлмезмиң?
Гел, жыгамыз алышалы.

— Гүлшен сейлине барар мен,
Билбилден хабар алар мен,
Эйәм өл дийсе, өлер мен,
Мен жыгамы алышманам.

— Ок киминдир? — атанындыр,
Яй киминдир? — тутанындыр,
Огул малы — атанындыр,
Гел, жыгамыз алышалы.

— Хем терсаям, хем жөхидем,
Дине гирмеен мүлхүдем,
Менки, саңа нә бәхбидем,
Мен жыгамы алышманам.

— Элбент дийр, сазым чалманам,
Огул, сен гитсен, галманам,
Нарыза болсаң алманам,
Разылыкда алышалы.

— Нежеп айдар «хоп» сөзим бар,
Илде-гүнде бир ресим бар,
Мен огланам, хөвесим бар,
Мен жыгамы алышманам.

Бү сөзлерини тамам әденлеринден соң, жыгадан тамасыны үзен Элбент багшы:

— Эй алышмасаң терс алыш! — дийип, турдыда Нежеби әдикли аягы билен депди-де чыкып гидеберди.

Нежеп жан шол ерде агламага башлады. Солтанәсен патышаның оңа гөзи дүшүп:

— Эй оглан, сен нәме үчин аглаярсың? — дийди. Онда Нежеп жан:

— Эй патышакым, шаларың хузурында адалат, деңлик боляр дийип эшидипдик. Эмма сизде ол ёк экен, — дийди.

— Эй оглым, бизиң хузурымызда ничик деңсизлик гөрдиңиз?

— Сизиң шу гарры багшыңызда овалдан галан бир арым барды. Оның үссесине хем ол сизиң гөзиңизиң алында шу ерик гелен вагты мениң аркама бир депди, чыкып гиден вагты ене хем депди. Эмма сиз оңа хич бир зат диймедиңиз.

— Эй оглым, оның ялы арларың бар болса, Элбендин ызындан ет-де арыны ал!

Шол вагт Нежеп жан еринден туруп Элбент багшының ызындан ылгап етди-де оның сакгалындан орап алып дулугына чалды вели, Элбент багшының гөзиниң өңи учганаклап гитди, ызындан хем гайрарак-гайрарак дуруп, онургасының ашак этегине бир депди, Элбент гарры хонда барып дүшди. Элбент багшы ятан еринден галып, өйине тарап йитирим болды.

Элбент багшы өйине барыберсин. Хабары Солтанэсен патышадан алың. Патыша тагтының үстинде «аллажанларым, мениң өвгүли багшым Элбент багшыды. Бу хем сандан галып, бир оглан багшыдан еңилен соң, масгара эдип гойбердим. Бу огланы элден чыкармайын, мундан говы багшы я душ гелер, я душ гелмез. Иң говысы бу оглана өз юрдымдан бир гыз алып берейин, өрки шу ерде болса, муның өзге юрда гидеси ёк» дийип, патыша кырк гиже-гүндизлик той башлады. Патышаның отуз ики эмелдары йыгнанышып гелип:

— Эй патышахымыз, сен кырк гиже-гүндиз той гурасаң, бу тойың багшысы ким болар? — дийдилер.

Онда патыша айтды:

— Кырк гиже-гүндизлик тойың багшысы Элбент багшыны еңен Нежеп оглан болар, — дийди.

Патыша Нежеп жаны чагырып:

— Эй Нежеп жан оглым, сениң сазыңы, сөзиңи отуз ики эмелдар хош гөрди. Сен ят, тур, демиңи, дынжыңы ал. Ондан соң бизе кырк гиже-гүндиз хызмат эдип бер, — дийди.

Онда Нежеп жан:

— Ажап болар, — дийди ве дем-дынжыны алан

соң, кырк гиже-гүндиз хызмат этмек билен болды.

Бу сөз бу ерде галсын, хабары Мылайым хандан алың.

Патышаның бир гарры везирт барды, оның адына хем Эсен везир диердилер. Ол пақыр дүңдөн өтүпди. Ондан бир огул ве бир гыз галыпды. Оглының адына Зивер диердилер, ол йигит атасының орнында везир болуп Селтанэсен патышага хызмат эдерди. Зивер бегин бир етишен аял доганы барды, оның адына Мылайым хан диердилер. Ол өз башына көшкли, сарайлы, шаханаз бир гызды. Оның бир гарры энеси барды, ол хем өз башына көшк, сарайлыды.

Гүнлерде бир гүн Мылайым хан көшгинде отырка, гарры энеси гелип:

— Эй балам Мылайым жан, Зиверин гала ги-дели бәри бир айдан хем көп гечди. Хемише хер базарда, хепте арасында үстимизден айланып дур-ярды. Ондан хич хабар болмады. Гүлчемен чорыны иберип, бир хабар тутдурсак, ничик болар? — дийди.

Онда Мылайым хан:

— Ажап болар, — дийип, Гүлчемен чорыны хабар тутмак үчин, Зиверин ызындан иберди.

Гүлчемен чоры дазанаклап, патышаның жайына барды. Гөрсө: үммүлмез кән мәреке йыгнанышып отыр. Бу мәрекәнің орта арасында бир оглан багшы чырлап, айдым айдып отыр.

Чоры:

— Бу вака хачандан бәри? — дийди.

Ол ерде отуранларың бири чорының гурсагындан итекләп:

— Хей, дүңдөн бихабар чоры, бу тойың башланына бу гүн отуз еди гүн болды, — дийди.

— Бу тойыңызын багшысына ким дьерлер?

— Бу багша Нежеп оглан дийилйэр.

— Хай-хай ажап оглан экен, — дийип, чоры мәрекә гөзини айлады. Гөрсө: агасы Зивер хем отыр. Чоры шол ерден ызына бакан өкжәни гөтерди. Соңра Мылайым ханың көшгине гелип:

— Эй бибилерим, сизлере сөйүнжи болсын! Зивер патышаның дергәхинде ажап саз-сөхбетлигин ичинде отуран экен. Патыша отуз еди гижә-гүндизден бәри улы той тутупдыр. Шол тойың ичинде агыр мәрекәниң ортәрасында бир кәкилперен оглан айдым айдып отуран экен. Гөрмәге гөз гөрек, гарап дурмага сабыр, такат гөрек, — дийди.

Бу хабары эшиденден соң Мылайым ханың энеси өз көшгине гитди.

Инди хабары Мылайым хандан алың. Мылайым хан чорыны өз янына чагырып:

— Эй Гүлчемен, патышаның дергәхиндәки оглан багшыны хер зат әдип мениң яныма гетир, — дийип буйрук берди.

Онда Гүлчемен чоры:

— Эй бибим, сен ол огланы гетирмегин ёлыны өврет, мен алып гелейин.

— Сен мундан гидип, херемхана гир. Мениң перизат лыбасларымы гейип безен. Әлиңе бир тылла садаплы газманы ал. Йүзиңе-де бир чишменди тут. Шол огланың чат маңлайына гечип, ики гөзинден башга ериңи гөркезде-де үсти-үстине гөз ышаратыны әдибер. Эгер шол огланың гайраты болса, чыкып сениң хабарыңы алар. Эгер мәрекеден чыкып хабар алса, чагырянымы айдарсын хем мениң көшгими оңа салгы берерсин, — дийди.

Гүлчемен чоры Мылайым ханың херемханасына гирип перизат лыбаслары әгнине гейди, гөзине весме чекди, тылла саплы газманы голына алып,

Нежеп жаның айдым айдып отуран ерине бакан юмлыгайды. Барып Нежеп жаның яззы маңлайында бир күнжеге гирип, гөзи овадан чоры ышаратышартың үстине гөз какды. Нежеп жан болса айдып отуран айдымыны яңылыберди. Нежеп жан оңа середип:

— Сен я бир ашык, я бир магшук, я-да бир магшукдан гелен дил сен. Дашары чыкып сениң бир хабарыңы алып гелмесем, мениң үчин бир намартчылыкдыр, — дийип, деррев еринден турды-да:

— Патышакым, бир арзым бар.

— Нәме арзың бар?

— Тагсыр патышакым, хызматыңыза дүшелим бәри санап отурсам отуз еди гүн болупдыр. Бир сакытым барды, шоны айтмагы ядымдан чыкарыпдырын.

— Айт сакытыңы.

— Мен еди яшымдан бәри бир рекагат намазы каза гоймаярдым. Жогап берсең, отуз еди гүниң казаларыны окап, сонра айдымымы айтмага дурсам диййәрин.

— Оның ялы ишин болса ругсатдыр.

Нежеп жаның элине сувлы ак күндүк гетирип бердилер. Ол дашары чыкып тәрет гылан болуп, билсе-билмесе-де эгилип галыберди, отуз еди гүниң казасыны бир сув ичер салымда окан болуп гутарды. Нежеп ене ардынжыран болуп бир булжум ере бакан уграды. Оның дашары чыкмагына гарашып дуран Гүлчемен Нежеп жаның гапдалындан кеселәп барып:

— Эй Нежеп жан, бәри дур, — дийди.

Нежеп:

— Нәме хабарың бар?

— Айыплашмасаң хабарымы саз билен беян әдейин.

— Ханы беян әтсең, тиз бол. Адамлар гөрүп, икимизиң болушымыза шек гетирмесинлер, — дийди.

Ондан соң чоры яка дүвмелерини яздырып, тылла дессели газманы ак гөвсиниң үстинде гоюп бир бәш келеме сөз айдар герек:

Овазаң арша улашды,
Мылайым хан гелсин дийди;
Сени ызлады, сорашды,
Мылайым хан гелсин дийди.

Сениң ёлыңа бакандыр,
Дагы-хижраның чекендир,
Гөзден ганлы яш дөкендир,
Мылайым хан гелсин дийди.

Овазаң дүшди иллере,
Дүшүп сен дилден-диллере,
Бар, долан инче биллере,
Мылайым хан гелсин дийди.

Мисли гүлзарың гүлидир,
Шекерден шйрин сөзидир,
Эсен везириң гызыдыр,
Мылайым хан гелсин дийди.

Махы-табандыр йүзлери,
Сыядан гара гөзлери,
Балдан шириндир сөзлери,
Мылайым хан гелсин дийди.

Ашык ёлындан дәнмейдир,
Дүнйәге ики гелмейдир,
Эглемегин-Гүлчемен дийр,
Мылайым хан гелсин дийди.

Гүлчемен сөзини тамам эденден соң, Нежеп жан айтды:

— Пәхей, эртирден чагырып айтжак хабарын шумыды! Мен сениң яныңа чыкмага бахана гөзләп, билмедик еримден намаз окан болуп, ит рыс-васы болдым. Мен озал хем бир ханың хызматындан гутулып билмейән ериме, ене бир хан нәмәме герек! — дийди

Онда Гүлчемен айтды:

— Эй оглан, ойланмаздан башга сөз айдыберме. Мениң Мылайым хан диййәним гызларын ханы.

— Ол ничик хан?

— Мылайым хан, Мылайым гыз... — дийди.

Гүлчемен чорының Мылайым гыз диен сөзи Нежеп жаның гулагына ярады.

Нежеп жан:

— Инди бу ерде икичәк гүрлешип дурмалы. Тенде жаным аман болса, Мылайым гызың көшгине шәм вагтында барарын, — дийди.

Баржак ёлларыны салгы алып, Гүлчемени ызына гайтарып өзи болса хәлки айдым айдып отуран мәрекесине бакан уграды. Гүлчемен чоры-да бибисине сөйүнжилемәге өкжәни гөтерип дүңк ясады.

Хабары Нежеп жандан алын.

Нежеп жан бара-бармана мәрекәниң ортара-сында отурды-да: «вах!» дийип йүзин йыкылды. Адамлар аңка-таңка болуп галдылар.

Патыша дура билмән:

— Вах, мениң бу багшыма гөз болдымы, дил

балдымы, не бела урдыка? Ким шуның кеселини анып, чәресини тапса, ол адамыны салгытдан халас әдип, гапысыны ел ачып, ел япар ялы әдерин, — дийип, патыша бу отуран мәрекәнің арасына жар чагыртды.

Отуран адамларын арасындан «мен» диен хе-кимлер гелип гәрдилер, гуррандазлар гурра таш-ладылар. Буларын хич бири Нежеп жаның кесе-линің нәмедигини аңлап билмедилер.

Патыша:

— Мениң сораян үлкелеримде яшаян хе-ким-лер гырылдымы! — дийип дергазап болды.

Ол вагт бири сазанаклап:

— Эй тагсыр патышакым, пылан кентде бир гарры мама бардыр. Лукмандан бәрки хе-ким шол-дыр. Өзи хем йүз он еди яшына етен. Хич ере бармага-да ярамаяр, — дийди.

Онда патыша:

— Тизден бир янкежебе биле елмаяны гурс-лап, гарры мама ериң тейинде болса-да алып ге-лин, — дийди.

Диенинден бәш бетер әдип, гарры маманы ян-кежебәнің ичине салып, елмаяны сәбидип алып гелдилер.

Гарры маманы гетирип Нежеп жаның баш уңы-нда гойдылар. Гарры мама Нежеп жаның башыны ики дызының устине алып отурды.

Патыша айтды:

— Эй гарры мама, сен эгер мениң шу багшы-мың кеселинің аңырсына етсен, иследик макса-дына етирсем герек. Гарры:

— Аңрыужы кесели болса тапарын, — дийип, патышаны аркайын этди.

Нежеп жан масгарабаз ялы саң гаты болуп ятыр. Кемпир элини силкип алды-да:

— Тагсыр патышакым, багшының кесели мәлим болды, — дийди.

Патыша:

— Ери нәме кесели бар?

— Пәх, пәх, патыша, сениң бу багшыңа ышкың ели чалыпдыр. Мегер ашыкдан дил етипдир.

— Бах, гарры мама, көпи башыңдан гечирен тебип экениң, — дийди.

Патыша Нежеп жаның баш уңына гелип:

— Эй Нежеп багшы, Нежеп багшы, ханы тур. Сениң алжагың докуз хем болса, алып берейин. Сениң ене үч гиже-гүндизин галыпдыр. Оны сов, — дийди.

Нежеп жан өлсе өлжек вели, вадасында яланчы болжак дәл. Нежеп жаның Мылайым ханың янына бармага вада эденлигүнден патышаның хабары ёк.

Нежеп жан патышаның эмрини сындырды.

Патыша Нежебе гатырганып:

— Сен бидөвлет огланы огрылыкда гөрсем өлдүрмесем, жүмриликде гөрсем өлдүрмесем, Солтанэсен патыша адым ите дакылсын! Халайыклар, бу багшының төверегинден турың! — дийди.

Адамлар гүвләп өрдилер. Патышаның буйругы өзинизе мәлим, Нежебиң тейиндәки кечәни хем силкип алдылар. Нежеп жан шалы саманының үстинде доңан терне ялы мұррелип еке өзи галды. Оның төверегинде сес-үйн ёк.

Нежеп жан «адамлар өйли-өйине дарган болса герек» дийип, огрынча гөзиниң гытагыны айлап төвереге гараса, инләр сиңек ёк.

Нежеп жан ятан еринден туруп эгнине дутарыны алды, йүзини гараңка берип, эмай билен дер-

везеден чыкды-да нирдесиң Мылайым ханың көш-
ги дийип уграды.

Баякы Гүлчемен чорыдан алан салгы билен
барярка, Нежеп жаның гөзине ики саны көшк гө-
нди. Нежеп жан бу көшклерин хайсы Мылайым
гызыңкы ве хайсы энесиниңкидигини билмән, хай-
ран-серасиме болуп, ики көшгиң арасында Мы-
лайым гызы агтарып элинде сазы, дилинде сөзи
бир бәш келеме сөз айдар герек:

Сени гөрмәге гелмишем,
Гөрмегинче гидермием;
Бир ниче нар гүллеринден
Тирмегинче гидермием.

Ажам илинден гелмишем,
Ганлы жигерим дилмишем,
Мен сениң үчин гелмишем,
Алмагынча гидермием.

Ач, йыкылмыш гапыны ач,
Ак йүзинден алайын пач...
Гардашың бойныма гылыч
Салмагынча гидермием.

Нәзли хан сөйгиме бакып,
Ганлы жигеримни якып,
Жыназам гапыңда оқып,
Өлмегинче гидермием.

Сен мени салдың ойныңа,
Вебал, языгым бойныңа,
Ашык Нежеби гойныңа
Салмагынча гидермием!

Нежеп бу сөзини тамам этди.

Мылайым ханың гулагына бир оваз гелен ялы болды. Ол көшгиниң үстинде отуран еринден:

— Гүлчемен, Гүлчемен! — дийип гыгырды.

Гүлчемен:

— Нәме, бибим? — дийип гелди.

— Эй Гүлчемен, гулагыма бир якымлы оваз гелен ялы болды. Көшгин төвереклерине бир гөз айлап гелсең ничик болар.

Ол:

— Ажап, бодар, бибим, — дийип, көшгин төверегини гөзлемәге чыкды. Гөрсө: ики көшгин арасында, серви агажын саясында Нежеп жан «алмагынча, болмагынча, гүлмегинче» дийип дур.

Гүлчемен Нежеп жаның элинден тутуп:

— Ислеглин бәрде! — дийип көшгә бакан алып гайтды.

Мылайым ханың гөвнине бетгүманлык гелди: „Гүлчемен хем бир овадан чоры, өзини тарашлап огланы башга тарапасовайдымыка? Аягым майып ачдымы!“ дийип, тагтдан өзини ташлап уфраберди. Гөрсө: Гүлчемен Нежеп жаның голындан тутуп ийдип алып гелйәр. Мылайым хан Гүлчемене гарап:

— Эй Гүлчемен, ол огланың элинден тутуп ийдип гелйәрсин. Нәме оның гөзи ёкмы? — дийди.

Гүлчемен утанжындан Нежебин элини гойберип, оны көшгә алып гелди.

Мылайым хан Нежеп үчин тагам ве нәз-ныгматлар тайярлатды. Ийдилер, ичдилер, хал-ахвал сорашдылар.

Гүлчемен чоры болса өз боян жайына гитди.

Көшкде Мылайым гыз билен Нежеп жан икичәк галдылар. Шол вагтда Мылайым гыз:

— Эй Нежеп жан, мен сениң ат-овазаны эши-
дип ызындан Гүлчемен атлы чорымы ибердим.
Шондан бәри сениң гелерине гөз дикип, отуран-
дырын. Инди мени бу ерден бир яна алып гитме-
сең болмаз!—дийип, тылла дессели газманы ак
гөвсиниң үстинде гоюп, бәш келеме сөз айдар ге-
рек:

Алыс ерден гелен оглан,
Өзиң үчин ал гач мени!
Йүрек-багрым дилен оглан,
Башың үчин ал гач мени!

Саба болса өсер батлар,
Бизден ег болармы ятлар?
Тебле долы бедев атлар,
Башың үчин ал гач мени!

Тер хынадыр ак голымда,
Биналар сагы-солымда,
Пияда йөрсем ёлында,
Башың үчин ал гач мени!

Мылайым дийр, гара сачлы,
Гара гөзли, галам гашлы,
Мени гойма гөзи яшлы,
Башың үчин ал гач мени!

Мылайым гыз: «ал гач мени» дийип, сөзини
тамам эденден соң, Нежеп жан:

— Мениң барара ерим болмаса, батара көлим
болмаса, мен сени нирә алып гачайын! Мени па-
тыша ялы адамының хызматындан чагырып, ге-
тирдип, айтжак хабарың шу болян болса, ине,
мен гитдим,—дийип, зөвве еринден турды.

Онда Мылайым гыз:

— Эй Нежеп жан, сенің нәме максадың болса айдып отур. Хич задың гайгысыны этме, — дийип, йүз мүң жилве билен тавус гуш дек даранып хумаюн дек шиве кылып дыздан көрпе дүшәп, билбагдан текъе-яссык ясады, перени читден докуз гат көрпәнің үстинде айшы-эшрете мешгул болдылар...

Булар шу ятышда еди гиже-гүндиз эшретде болдылар.

Нежеп жан отуз еди гиже-гүндиз шаның багшычылыгында, еди гиже-гүндиз Мылайым ханыңкыда болуп кырк дөрт гиже-гүндизин укысындан галансоң сүйжи укыда ятыр. Мылайым хан пикирленип: «Мен везириң гызы, бир ялаңач аяк жала-тай билен, той-томгы ёк, ника ёк, бейдип ятма-гым ялңышдыр. Гел, хәзир хем гич дәл. Бу огланы ковайын!» дийип хыялланды.

Мылайым ене өз-өзине: «Ёк, муны ковмаклыгым акмаклыкдыр. Мундан говы огланы я тапарын, я тапмарын. Гел муны ковмасам-да, укыдан оярып гойберейин» дийип, голына тылла дессели сазыны алып бир бәш келеме сөз айдар герек:

Жаным ажам, балым ажам,
Саба болды, тур гит инди!
Бир болды гүндизим-гижәм,
Саба болды, тур гит инди.

Саба болса агам дуяр,
Ызымыздан ковгы ковар,
Ләшимизден гурт, гуш дояр,
Саба болды, тур гит инди.

Агам дуйса, ол өлдүрер,
Гүним гуссая долдурар,
Сырым әлеме билдирер,
Саба болды, тур гит инди.

Бир агам бар, ады Зивер,
Билиндедир күмүш ханжар,
Сени өлдир, мени енжер,
Саба болды, тур гит инди.

Сен хем оглан, мен хем оглан,
Баграм болды дограм-догра ...
Голым яссык, сачым ёрган,
Саба болды, тур гит инди.

Мылайым дийр, дердим чохдыр,
Достымдан душманым чохдыр,
Сенден гайры ярым ёхдыр,
Саба болды, тур гит инди.

Мылайым хан бу сөзини тамам эденден сон
Нежеп жан оянып гөрсе, «гит» сөзинден башга
йдылян зат ёк.

«Аллажанларым, бивепаның болжагы шу экен-
ов» дийип бир доныны эгнине гейип, икинжи до-
ныны ясгынжак алып чыкып уграберди.

Мылайым хан:

— Бу оглан нирә барарка? — дийип, Нежебиң
ызындан гарап отырды. Нежеп жан өзине бир
булжым жай гөзлөп барярды. Шол баршына Мы-
лайым ханың энесиниң ортасы ховузлы, кырк та-
нап сейилгә багына барды. Шол ховзың башында,
гүллериң арасында бир доныны яссык эдинип, бир
доныны-да үстине өртүп ятыберди.

Инди хабары Мылайым ханың энесинден алың.

Мылайым ханың арры энеси багына сейил этмәге чыкмакчы болды. Бага чыкмаздан өң кенизине:

— Эй кениз, бар-да ховзың башларыны тәмизле,—дийди. Кениз барып серховзың башларыны тәмизлемәге дурды. Бирден гүллерин ичинде бир пейкәм әдигиң бурны гөрүнди. Кениз барып доны огланың йүзинден серпиң айырды; ынха ак йүзине гара кәкили яйылып, шабырдап билине дөкүлип ятыр. Кениз Нежеп жаның хусны-жама-лыны гөрүп, оңа жаны-дилден ашык болды. Хай-раң-серасиме болуп өзинден гитди...

Бир махалдан эссине гелип:

— Бибим гелер вагты боландыр,—дийип, багын дервезесине тарап барса, бибиси-де гелип етишип-дир. Кениз бибисини өңки кадада атдан дүшүр-мәге ярамады.

Бибиси:

— Эй кениз, бу гүн йүзиң-гөзиң ничик болуп-дыр?—дийип сорады.

Онда кениз:

— Эй биби жан, сен сорама. Ховзымызың башындакы гүллерин арасында бир кәкили перен оглан ятан экен. Шоны гөрүп сүңгими саклап бил-мән сениң яныңа гелдим.

— Бәй, мениң ховзымың башында ятан нә есер оглан. Бар-да ковуп ёк әдип гойбер!

— Эй биби жан, өзин барып коваймасаң, ол огланы багдан ковмага мениң богуным ысмаяр,—дийди.

Биби:

— Ёгса-да өзим коварын,—дийип серховза бакан уграды. Кениз хем оның ызы билен уграды. Кемпир барып гөрсә: кенизиң диенинден хем бәш бетер овадан оглан экен.

Кемпир оның хусны-жамалыны гөрүп бейхуш болуп йыкылды.

Кениз „Бибим мениң ялы масгара болмасын“ дийип, оның йүзине гулап сувыны сепди. Кемпир хушына гелип: „Яшымың соңында бейле яры аяла етирди. Бу оглан шу багың эеси болмага мына-сыпдыр...“ дийип, кә яшының соңына чакып, кә өз яшыны он төрт, он бәше гетирип, агзының айданыны гулагы эшитмән самрамага башлады. Шол бармана уклап ятан огланың башыны дызынын үстине алып, оның йүзинден, гөзинден огшамага башлады. Дишсиз агзын пакгылдысы гөйә диерсин огланлар паклавук, ярампок ойнаян ялы сес эд-йәрди.

Мылайым хан болса көшгиниң үстине чыкып бәрден середип отырды. Ол бу болуп дуран вакаларың хеммесини гөрди.

Мылайым хан:

— Аллажанларым, кемпир келлеси гызып барышына, мениң ярымы хеләк этмесин. Ол оглан мениң ярымдыгыны кемпире дуйдурайын,—дийип, энесине гарап бир бәш келеме сөз айдар герек:

Эне жан, арзым айдайын:
Яр мениңки, яр мениңки!
Бейле бетнам иш болармы?
Яр мениңки, яр мениңки.

Гарры, сениң бахры-базың,
Земистандыр инди язың,
Көлден учан губа газың,
Яр мениңки, яр мениңки.

Не сөвдага дүшен башдыр,
Гөзден акан ганлы яшдыр,
Өпмеклик не мүшгил ишдир...
Яр мениңки, яр мениңки.

Гөвним мүң гуссая доллар,
Хазан уруп меңзим солар,
Билмесең гиевиң болар,
Яр мениңки, яр мениңки.

Бара билменем яныңа,
Гиребилменем доныңа,
От салма ширин жаныңа,
Яр мениңки, яр мениңки.

Мылайым дийр, дердим тэзе,
Йүрегимни гойдың көзе,
Бейле жебир этме бизе,
Яр мениңки, яр мениңки.

Мылайым хан бу сөзини тамам этди. Кемпир ятан еринден келлесини галдырды. Мылайым ханың айдян сөзлеринден гөвнине гүман гидип:

— Бу гыз „яр мениңки, яр мениңки“ дийип, чырлаяр вели, шу багда ятан оглан билен бир сыры бардыр. Бу ятан гөр нирәниң жемендеси! Зивере хабар берип, бу огланы багдан ковмак герек,—дийди. Мундан соң кенизи янына чагырып:

— Эй кениз, тиз бар-да Зивере хабар бер. Бу огланы юртдан чыкарсын я-да дара чекдирсин,—дийди. Алачсыз кениз Зивер беге барып, хемме болан иши хабар берди. Зивер бег үч-дөрт атлыны янына алып, бага гелди ве ятан огланың бойнына атың танапыны салып, ата сүйредип, патышаның хузурына элтди. Зивер бег патышага:

— Эй тагсыр патышакым, шол бидөвлет оглан мениң энемин багына гирип иенини ийипдир, ий-медигиниң хем шахаларыны дөвүп вес-вейран эдипдир,—дийип, шикаят этди.

Онда патыша Зивере гарап:

— Оның ялы болса, элтип кырк пещаба табшыр, деррев дара чексинлер!—дийди.

Зивер Нежеп жаны кырк пещаба элтип:

— Патышаның буйругы-муны деррев дара чек-мели!—дийди.

Кырк пещап Нежеп жаның бойнына гыл танап салып, улы ёлың гапдалындакы дар агажының тейине алып бардылар.

Нежеп жан дар агажының астында бойныны буруп, шол ерде бир бәш келеме сөз айдар герек:

Башымда гуралды дүңйә базары,
Нежеп гола дүшди, кыямат болды...
Киме дат эдейин киме харайы!
Нежеп гола дүшди, кыямат болды.

Нежеби шу ерде дара чекерлер,
Я өлдүрип, гызыл ганым дөкерлер,
Тел-тел эйләп гара багрым сөкерлер,
Нежеп гола дүшди, кыямат болды.

Нежеп диер, яр ёлына баш гоюп
Ким өтди дүңйәде дидардан доюп?
Ал яңак үстине кәкилин яйып,
Нежеп гола дүшди, кыямат болды...

Нежеп жан бу сөзини тамам этди.

Пещаплардан бири:

— Бу оглан гөз гыйып дара чекер ялы оглан дәл экен, гелин, шу ишинң соңы ничик боляр, эн-

тек гарашалың,—дийди. Пешаплар: „шу догрыда-шу догры!“ болушып, огланы дара чекмәге эллери барман дурдылар.

Солтанэсен патышаның Ахмет бег атлы бир серкердеси барды, Ол өзге бир үлкеде яшайрды. Патыша тоя башламазындан өң: „Мениң айдыжы багшым бар. Кырк гиже-гүндиз той башлаярын. Эгер той гөрерин, багшы диңләрин дийсе, янының атлылары билен гелсин“ дийип, оңа чапар атлы иберипди.

Пешаплар Нежеби „асарысмы, гарашарысмы?“ дийип, дар агажының тейинде энтеше болуп дуркалар, бирден Ахмет бег кырк атлысы билен дар агажының душындан гелди. Гөрсө: дар агажының төверегинде улы үйшмелен бар.

Ахмет бег атлыларына гарап:

— Сиз гала тарап сүрибериң. Мен шу дар агажының тейинде нәме вака барлыгыны бир барлайын,—дийип, атың башыны өвүрди.

Ахмет бег дар агажының янына гелсе, кырк пешап бир огланы дара чекмәге хәзирленип дур.

Ахмет бег:

— Эй пешаплар, сизиң бу дара чекжек боляныңыз ким?—дийип сорады.

Онда пешаплардан бири:

— Бу оглан патышаның айдыжы багшысы. Өлүмли дийилип бизиң элимизе табшырылды. Биз хем ненең-ничик боларка дийип гарашып дурыс.

— Бу оглан өлүм жезасы берер ялы гүнә этжек оглана меңземейәр. Огланың гейимлерини гейдириң. Өлдүрмегиңиз бейледе дурсын, эгер шу оглана аграмлы сөз айтсаңыз хем, сизлери тохуммурт эдип гырарын!—дийип, уграмакчы боланда, Нежеп жаның элинде сазы болмаса-да, дилинде

сөзи, бойнында гыл танап Ахмет беге гарап зар-
зар аглап бир бәш келеме сөз айдар болды:

Эй яранлар, халайыклар,
Мени азат эт, Ахмет бег!
Огурлык маңа төхметдир,
Мени азат эт, Ахмет бег!

Бардым Мылайым янына,
Ракыплар сувсан ганыма,
Делалат бол шу жаныма,
Мени азат эт, Ахмет бег!

Мен ашыгам гызыл гүле,
Етишдиң кырк йигит биле,
Бар-да мени шадан диле,
Мени азат эт, Ахмет бег!

Гызыл гүлем, гырмызыям,
Гызыл гүлден хем арыям,
Мен биревиң ялңызыям,
Мени азат эт, Ахмет бег!

Генже Гарабагдыр жайым,
Агзымдан чыкандыр айым,¹⁾
Сени етирди худайым,
Мени азат эт, Ахмет бег!

Асмана етмеди дадым,
Сени етирди пердидим,
Ашык Нежеп динлер адым,
Мени азат эт, Ахмет бег!

1) Айым—ахым.

Нежеп жан бу сөзини тамам эденден соң, Ахмет бег дергазап болуп патышаның хузурына барды. Салам ёк, алейк ёк, патышага йүзленип:

— Эй ага, ага болсаң бол вели, сениң бу эден ишинң нәме?—дийди.

Онда патыша:

— Ахмет жан, эйгиликми, нәме иш эдипдирис?—дийди.

— Сениң шу эден ишинң эйгилик болдыгымы. Айдыжы багшым бар дийип, мени алты айлык ёлдан чагырып хеләк эдип гетирдин. Сениң айдыжы багшыңы болса бу гүн дар агажының те-йинде гөрдим, тойыңы болса яса өвүрипсин, бу нәме болдыгы?

— Эй Ахмет жан, ол оглан өлүмлидир, оны бишек өлдүржекдирин!

— Ага, өлүм гүнәли бир, ики адамыны дилесек, биз сенден алып билерисми?

— Эй Ахмет жан, өз жанымы дилесең берейин, башга хер ничик дилегинң болса битирейин, эмма ол оглана өлүм жезасыны бермеги худай янында вада эдендирин. Оның гүнәсини асла багышламак болмаз!—дийди.

Ахмет бег патышаның жылавыны беркирәк гөрүп: „аллажаным, бу бидөвлет ол огланы бержек дәл герек, болмаса, муңа башга бир акыл тапайын“ пикири билен:

— Эй ага, саңа башга бир арзым бар,—дийди. Ша:

— Айт арзыңы,—дийди.

— Эй ага, үч гүнлүкче патышалыгыңы бер, мен үч гиже-гүндиз той тутуп, шол багшыңы бир айтдырып диңләйин,—дийди.

Онда патыша:

— Ажап болар, Ахмет жан, — дийип тагтындан дүшүп, херемлеринин арасына гитди.

Ахмет бег шахана лыбаслар гейип тагтда отурды. Ол „үч гүн тойым бар“ дийип жар чакыртды, узага чапар атлы иберди.

Мылайым ханың көшгине голайлан жарчының бири: „Патышаның эртеден анрык үч гүнлүк тойы бардыр, хав! Патыша багшысыны үч гиже-гүндизлөп айтдыржак. Ызындан патыша оны өлүмө бержекмиш. Шу хабары эшидип бармадыгың башы өлүмли, малы-таланлыдыр, хав!“ — дийип өтиберди.

Мылайым хан бу хабары эшидип, битакаат, биарам болуп оның йүрегине ховул дүшди:

— Аллажанларым, ярымы гөрмөн галжак болдым герек, — дийип, херемханасына гирип, перизат лыбасыны гейип безенип уграды. Ёлда бир гарры мама саташды. Мылайым хан оңа „йөр мама жан, тоя барсаң“ дийип, голындан тутды-да иденекледиберди. Гарры мама:

— Ассарак йөре, балам, — дийди.

Мылайым хан:

— Сениң ассарак йөрешин гөрдик, — дийип дери сүйрән ялы сүйрөп мәрекәнің бир гырасына элтип ташлады.

Нежеп жан өзи үчин өлүм базары гуралан тойда жошуп айдып отыр.

Мылайым хан Нежеп огланың хусны-жамалыны гөрүп такат берип дура билмеди.

— Мен Нежеп жан билен еди гиже-гүндиз хемра болдым. Муның еле тарапына гечип дурайын. Эгер ол мениң юпар ысымы дуюп, маңа бир сөз атса, өлсем-де шуның билен биле өлейин. Эгер мениң бу ере геленими дуймаса ве хабар гатмаса, өз аягындан өзи тозап гиден ялан ашык болар! — дийип, Нежеп жаның еле тарапына гечди,

Нежеп жаның баякы еди гиже-гүндиз өврөншен
ысы бурнына гелди.

Нежеп жан ярының геленини билип Мылайым
ханы гөзи гөрмезден:

— Эй гөзиңе дөнейин, өлүм базары гуралан
тойыма сен-де гелдиңми?—дийип, мәрекәнің ор-
тасында отуран еринден бир бәш келеме сөз ай-
дар герек:

Гитме, гитме, сенден хабар алайын,
Гөзлери мессаным, тоя гелдиңми?
Сөйгүлим адыңа ашна болайын!
Хем багы-боссаным, тоя гелдиңми?

Сенсиз ягты гүним маңа эрир шам,
Бичәре мискинем, дертлидир сынам,
Хем багым, боссаным, генжим-хазынам,
Билбил гүлүссаным, тоя гелдиңми?

Бу ышкың аташы якды магражы,
Мухупбет сүйжидир, айралык ажы,
Гөзимнин рөвшени, депәминң тәжи,
Хем багым, боссаным, тоя гелдиңми?

Бир эжиз бендән мен, чекдирме дара,
Жан шәхрини саңа берейин пара!
Гойның ичи меңзәр паслы-бахара,
Алма зенехданлым, тоя гелдиңми?

Ашык Нежеп яр ёлында баш гоюп,
Ким өтди дүнйәде дидардан доюп!
Ал яңак үстинде зүлпини яйып,
Тагты-Сүлейманым, тоя гелдиңми?

Нежеп жан сөзини тамам эденден соң, Мылайым хан:

— Эй Нежеп жан, инди сен сөз гатдын, сенин билен биле өлмедик намарт болса герек, — дийип, мәрекәни ояна-буяна силтерләп, Нежеп жана голайлашып дурыберди. Нежеп жан Мылайым ханың уялып дураныны аңып:

— Эй сөйгүлим, уялып, кимден вехм эдип дурсың. Яныма гел, — дийип бир бәш келеме сөз айдар болды:

Сөвдигим, кайдан гелер сен?
Ёлыңа гурбан болайын!
Кайсы улусдан болар сен?
Илиңе гурбан болайын!

Пережән ерден сүйрәр сен,
Сен кимден йүзиң бүрәр сен?
Сөвдигим, нәге дулар сен?
Йүзиңе гурбан болайын!

Нала-ха, сөвдигим, нала,
Мегер пейманамыз дола...
Мени шитде кимин ора,
Билиңе гурбан болайын!

Долдур-ха, сөвдигим, долдур,
Мегер пейманамыз шолдыр,
Гул Нежеби өзін өлдүр,
Элиңе гурбан болайын!

Нежеп жан бу сөзини тамам эденден соң, Мылайым хан оның янына гелип:

— Эй сөйгилим, өлүмден горкуп „өзін өлдүр“ дийип намартчылык эдип отурма. Хайсымыз өле-

нимизде нәме... бәри ал элиндәки дутары!—дийди-
Онда Нежеп жан:

— Эй сөйгүли нигәрим, мениң йүрегимде бир:
же сөз бар, шоны хем айдып ондан соң дутарымы
саңа берейин,—дийип бәш келеме сөз айдар болды

Серинә дөнейин гүл йүзли ярым,
Өзинң өлдүр, мени берме желлада!
Гиже-гүндиз мениң сен интизарым,
Өзинң өлдүр, мени берме желлада.

Ша желлат буюрмыш мениң кастыма,
Киши бейле гич гелерми достына?
Үч гүнден элтерлер дарың астына,
Өзинң өлдүр, мени берме желлада.

Томаша эйледин мениң ойныма,
Эдеп-экрәм билен гирдин гойныма,
Үч гүнден соң аркан дүшер бойныма,
Өзинң өлдүр, мени берме желлада.

Нежеп диер, арзым дийдим ханыма,
Ал ханжары, боя гызыл ганыма...
Хич рехмиң гелмесин ширин жаныма,
Өзинң өлдүр, мени берме желлада!

Нежеп жан бу сөзини тамам этди. Ондан соң
Мылайым хан Нежебе гарап:

— Эй Нежеп жан, «өлүмден горкма» дийип,
мен саңа яны айтдым, эмма сен ене-де желлат-
пеллат дийип, сөзиңи гайталаярсың. Бәри ал элин-
дәки сазы!—дийди.

Нежеп жан дутарыны Мылайым хана берди.
Мылайым хан дутары голына алып, ак гөвсинин
үстинде гоюп:

— Эй халайыктар, гардашлар, доганлар, дайы-
егенлер, мен шу гүн шу оглана гурбанлык бол-
мага гелдим,—дийип, бир бәш келеме сөз дийсе
герек:

Эй яранлар, халайыктар,
Нежебе гурбана гелдим...
Арзым эшит ханлар, беглер,
Нежебе гурбана гелдим!

Тагаларым, тагаларым,
Хасса болсын сагаларым,
Эшидиң, бег агаларым,
Нежебе гурбана гелдим!

Ахыларым, ахыларым,
Сувда гезен махыларым,
Эшидиң, бег-дахыларым,¹⁾
Нежебе гурбана гелдим!

Сәхерин даң йылдызыем,
Эсен везирин гызыем,
Мылайым ханың өзием,
Нежебе гурбана гелдим.

Мылайым хан бу сөзини тамам этди, отуран
халайык муңа хайран галды.

Ахмет бег отуран мәрекә гарап:

— Эй халайыктар, бу ничик иш болды?—
дийди.

Отуран жемагат:

— Бу багшы, бир баг огрысы болман, ашык-
магшук боларлы,—дийдилер.

¹⁾ Дахы—(дахи)—гениал, улы, ёлбашчы.

Онда Ахмет бег:

— Сиз отурың, мен патышаның янына бир барып гелейин,—дийди.

Патышаның янына барып салам берди. Патыша саламына алейк алып:

— Ери Ахмет бег, тойыңы саг-аман совдыңмы?—дийди.

Ахмет бег:

— Тагсыр патышахым, тойымы саг-аман совдым вели, хапа болдык.

— Сиз мениң саглыгымда нәмеден хапа болдыңыз?

— Сизиң баг огрысы диен огланыңыз Эсен везирин Мылайым атлы гызы билен ашык-магшук әкен. Ол гыз агыр мәрекәниң ичине гелип „Нежебе гурбана гелдим!“ дийип өзини Нежебин үстине оклады. Өлдүрсең, икисини хем өлдүрмели, ёгсам-да икисини хем азат этмели.

— Икисини хем өлдүрерин!—дийди.

Ахмет бег:

— Тагсыр патышахым, жан ялжак везириниңиң гызыны бир оглан билен өлүме бермек халк ичинде сизиң үчин яман ат болжак, өз халкың-да яман гынаняр,—дийди.

Патыша:

— Башга задың гынанжыны айтмак герек дәл, эмма сен шол оглан билен гызы узак ере йитирим әдип, мениң үлкәмден чыкарып ёк эт!—дийип буюрды.

Ахмет бег:

— Ага, мениң юрдымдан даш юрт ёк, ругсат берсең мен алып гидиберейин,—дийди.

Патыша:

— Шолары гөзиме гөркезмесең боляр!—дийди.

Ахмет бег:

— Баш үстине, ага. Олары сениң гөзин гөрмез ялы ере алып гидип ёк эдерин,—дийип, шаның янындан туруп гайтды. Соңра той болян жая гелип Нежеп жаны ве Мылайым ханы кырк атлысы билен өз велятына алып гайтды.

Булар бир нэче гүн ёл йөрәп Ахмет бегин велятына етишдилер. Ахмет бег кырк гихе-гүндиз той-томаша эдип, Мылайым гызы Нежеп жана никәлап бердилер. Олар мырат-максатларына етип, айш-эшрете мешгул болдылар.



КИТАБЫҢ ИЧИНДӘКИЛЕР

Сах.

1. Сөз башы 5.
2. Неҗеп оглан дессаңы I 13
-

